



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ສຳນັກງານນາຍົກລັດຖະມົນຕີ

ເລກທີ 300 /ນຍ

ນະຄອນຫລວງວຽງຈັນ, ວັນທີ 12/10/2005.

ດຳລັດຂອງນາຍົກລັດຖະມົນຕີ

ວ່າດ້ວຍການຈັດຕັ້ງປະຕິບັດກົດໝາຍວ່າດ້ວຍການສົ່ງເສີມການລົງທຶນພາຍໃນ

- ອີງຕາມກົດໝາຍວ່າດ້ວຍ ລັດຖະບານ ແຫ່ງ ສປປ ລາວ ສະບັບເລກທີ 02/ສພຊ, ລົງວັນທີ 6 ພຶດສະພາ 2003;
- ອີງຕາມກົດໝາຍວ່າດ້ວຍ ການສົ່ງເສີມການລົງທຶນພາຍໃນ ສະບັບເລກທີ 10/ສພຊ, ລົງ ວັນທີ 22 ຕຸລາ 2004;
- ອີງຕາມ ການສະເໜີຂອງຄະນະກຳມະການແຜນການ ແລະການລົງທຶນ.

ນາຍົກລັດຖະມົນຕີ ອອກດຳລັດ:

ຫມວດທີ 1 ບົດບັນຍັດທົ່ວໄປ

ມາດຕາ 1. ຈຸດປະສົງ

ດຳລັດສະບັບນີ້ວາງອອກ ເພື່ອຈັດຕັ້ງປະຕິບັດກົດໝາຍວ່າດ້ວຍ ການສົ່ງເສີມການລົງທຶນພາຍໃນ ໃຫ້ຖືກຕ້ອງຕາມເປົ້າໝາຍ ແລະເປັນເອກະພາບກັນໃນຂອບເຂດທົ່ວປະເທດ ທາງດ້ານຫລັກການ, ວິທີການ ແລະມາດຕະການສົ່ງເສີມ, ປົກປ້ອງ, ກວດກາ, ແກ້ໄຂຂໍ້ຂັດແຍ່ງ, ການປະຕິບັດນະໂຍບາຍຕໍ່ຜູ້ມີຜົນງານ ແລະມາດຕະການຕໍ່ຜູ້ລະເມີດ.

ມາດຕາ 2. ການຄຸ້ມຄອງຊັບສິນຂອງວິສາຫະກິດໃນເວລາດຳເນີນທຸລະກິດ

ຜູ້ລົງທຶນພາຍໃນ ຕ້ອງຮັກສາຊັບສິນຂອງວິສາຫະກິດບໍ່ໃຫ້ຫລຸດທຶນຈົດທະບຽນ ໃນຕະຫລອດໄລຍະການດຳເນີນທຸລະກິດຂອງຕົນ.

ຜູ້ລົງທຶນພາຍໃນ ຕ້ອງສະຫລຸບບັນຊີຊັບສົມບັດປະຈຳປີການບັນຊີ ເພື່ອນຳສົ່ງໃຫ້ ຂະແໜງການເງິນກວດກາ ແລະຢັ້ງຢືນກ່ອນວັນທີ 31 ມີນາ ຂອງແຕ່ລະປີ ແລ້ວຈົ່ງສົ່ງໃຫ້ ຄລທ. ໃນກໍລະນີ ຫາກເຫັນວ່າ ວິສາຫະກິດໃດ ບໍ່ໄດ້ຮັກສາຊັບສິນຂອງຕົນໃຫ້ເທົ່າກັບ ທຶນຈົດທະບຽນ, ຄລທ. ຈະອອກຈົດໝາຍແຈ້ງເຕືອນເພື່ອໃຫ້ບໍລິສັດໄດ້ປັບປຸງແກ້ໄຂ ພາຍໃນກຳນົດ 20 ວັນລັດຖະການ, ຖ້າວິສາຫະກິດດັ່ງກ່າວ ຫາກຍັງບໍ່ປະຕິບັດຕາມ ຈະຖືກດຳເນີນການຕາມມາດຕະການ ທີ່ກຳນົດໄວ້ໃນກົດໝາຍວ່າດ້ວຍ ການສົ່ງເສີມ ການລົງທຶນພາຍໃນ.

ມາດຕາ 3. ການປະກອບທຶນທີ່ເປັນຊັບສິນທາງປັນຍາ

ລັດຮັບຮູ້ການປະກອບທຶນຂອງວິສາຫະກິດລົງທຶນ ດ້ວຍຊັບສິນທາງປັນຍາ, ການ ຕີລາຄາມູນຄ່າຊັບສິນທາງປັນຍາ ຕ້ອງໄດ້ກຳນົດຂອບເຂດສິດ, ພັນທະ ແລະຜົນປະ ໂຫຍດ ລະອຽດໄວ້ໃນມະຕິຕົກລົງຂອງກອງປະຊຸມຜູ້ຖືຮຸ້ນ ແລະສັນຍາຮ່ວມທຶນຂອງວິ ສາຫະກິດ.

ມາດຕາ 4. ການກຳນົດອາຍຸຂອງໃບອະນຸຍາດລົງທຶນ

ການກຳນົດອາຍຸຂອງໃບອະນຸຍາດລົງທຶນມີ 2 ລັກສະນະດັ່ງນີ້:

- 4.1 ກິດຈະການທີ່ພົວພັນກັບການໃຫ້ສິດສຳປະທານ (ປະເພດທີ່ 1) ການກຳນົດອາຍຸຂອງໃບ ອະນຸຍາດລົງທຶນ ຂຶ້ນກັບການເຈລະຈາ ແລະການຕົກລົງໃນສັນຍາ;
- 4.2 ກິດຈະການລົງທຶນ (ປະເພດທີ່ 2) ຕາມທີ່ໄດ້ກຳນົດໃນໝວດທີ III ຂອງດຳລັດສະບັບນີ້, ການກຳນົດອາຍຸຂອງໃບອະນຸຍາດລົງທຶນຂຶ້ນກັບຈຸດພິເສດ ຂອງແຕ່ລະກິດຈະການ ຕາມ ການສະເໜີຂອງຜູ້ລົງທຶນ, ເຊິ່ງຂຶ້ນກັບການພິຈາລະນາ ຂອງ ຄລທ.;
- 4.3 ກິດຈະການລົງທຶນທີ່ໄປ (ປະເພດທີ່ 3) ອາຍຸຂອງໃບທະບຽນວິສາຫະກິດ ແມ່ນບໍ່ມີ ກຳນົດ ຕາມທີ່ໄດ້ກຳນົດໄວ້ໃນມາດຕາ 14 ຂອງກົດໝາຍວ່າດ້ວຍການສົ່ງເສີມການ ລົງທຶນພາຍໃນ.

ມາດຕາ 5. ປະເພດກິດຈະການທີ່ພົວພັນກັບການສຳປະທານສິດຈາກລັດຖະບານ

ກິດຈະການ(ໂຄງການ)ທີ່ພົວພັນກັບການສຳປະທານສິດຈາກລັດຖະບານ ໝາຍເຖິງ ບັນດາກິດຈະການ ທີ່ພົວພັນກັບການນຳໃຊ້ຊັບພະຍາກອນທຳມະຊາດ ແລະການສຳປະ ທານສິດຈາກລັດຖະບານ ເຊິ່ງຕ້ອງມີສັນຍາກັບລັດຖະບານ ຕາມປະເພດກິດຈະການ ດັ່ງລຸ່ມນີ້:

- 5.1. ກິດຈະການສຳປະທານສິດທີ່ໄປ;
- 5.2. ກິດຈະການສຳປະທານຊັບພະຍາກອນແຮ່ທາດ;

5.3. ກິດຈະການສຳປະທານຊັບພະຍາກອນພະລັງງານ.

ລາຍລະອຽດ ກຳນົດໄວ້ໃນມາດຕາ 18.1 ຂອງດຳລັດສະບັບນີ້.

ມາດຕາ 6. ການຄຸ້ມຄອງວິສາຫະກິດທີ່ປົກສາ ທີ່ບໍລິການເອກະສານກ່ຽວກັບການລົງທຶນ

6.1 ບັນດາບໍລິສັດ ທີ່ປົກສາ ທີ່ເຄື່ອນໄຫວບໍລິການເອກະສານຕ່າງໆກ່ຽວກັບການລົງທຶນ ຕ້ອງແຈ້ງ ໃຫ້ ຄລທ ຊາບຕາມລາຍການເອກະສານດັ່ງລຸ່ມນີ້:

- ບັນຊີລາຍການບໍລິການເອກະສານການລົງທຶນ;
- ຄ່າທຳນຽມກ່ຽວກັບການບໍລິການ ການລົງທຶນຂອງຕົນ;
- ໃບມອບສິດໃນການບໍລິການເອກະສານການລົງທຶນຈາກຜູ້ລົງທຶນ ເຊິ່ງຕ້ອງກຳນົດຂອບເຂດສິດ ແລະພັນທະຂອງຜູ້ໄດ້ຮັບມອບສິດໃນການບໍລິການເອກະສານການລົງທຶນນັ້ນ ຢ່າງລະອຽດ;
- ໃບມອບສິດ ໃນການຕິດຕາມ ພົວພັນເອກະສານການລົງທຶນຂອງຜູ້ທີ່ໄດ້ຮັບມອບ ຫມາຍ ຈາກຜູ້ລົງທຶນ.

6.2 ບັນດາບໍລິສັດ ທີ່ປົກສາທີ່ມີຈຸດປະສົງດຳເນີນກິດຈະການບໍລິການເອກະສານ ກ່ຽວກັບ ການລົງທຶນ ຕ້ອງໄດ້ຮັບອະນຸຍາດຈາກ ຄລທ;

6.3 ບຸກຄົນ ທີ່ບໍ່ໄດ້ຮັບອະນຸຍາດສ້າງຕັ້ງເປັນ ບໍລິສັດ ທີ່ປົກສາ ຢ່າງຖືກຕ້ອງຕາມ ກົດຫມາຍນັ້ນ ບໍ່ສາມາດເຄື່ອນໄຫວ ໃຫ້ບໍລິການເອກະສານກ່ຽວກັບການລົງທຶນ.

ຫມວດທີ II ເຂດທີ່ໄດ້ຮັບການສົ່ງເສີມການລົງທຶນ

ມາດຕາ 7. ເຂດ 1

ເຂດ 1 ຫມາຍເຖິງ ເຂດທີ່ມີພື້ນຖານໂຄງລ່າງເສດຖະກິດທີ່ເອື້ອອຳນວຍຄວາມ ສະດວກ ແກ່ການລົງທຶນ.

ມາດຕາ 8. ເຂດ 2

ເຂດທີ່ 2 ຫມາຍເຖິງ ເຂດທີ່ມີພື້ນຖານໂຄງລ່າງເສດຖະກິດ ທີ່ສາມາດຮອງຮັບ ການລົງທຶນໄດ້ສ່ວນໃດສ່ວນໜຶ່ງ ແມ່ນບັນດາຕົວເມືອງທີ່ບໍ່ນອນໃນເຂດ 1 ແລະເຂດ 3.

ມາດຕາ 9. ເຂດ 3

ເຂດທີ່ 3 ຫມາຍເຖິງ ເຂດທີ່ມີພື້ນຖານໂຄງລ່າງເສດຖະກິດທີ່ສາມາດຮອງຮັບການ ລົງທຶນໄດ້ ແມ່ນບັນດາຕົວເມືອງຕ່າງໆຂອງນະຄອນຫຼວງວຽງຈັນ ຍົກເວັ້ນເມືອງທີ່ທຸກ

ສິ່ງລັດຖະບານໄດ້ກຳນົດໄວ້ຕ່າງໆທາງ ແລະ ບັນດາເທດສະບານເມືອງຂອງ
ຂອງ ໃນທົ່ວປະເທດ.

ລາຍຊື່ບັນດາຕົວເມືອງ ເຂດທີ 1, 2 ແລະ 3 ໄດ້ກຳນົດໄວ້ໃນເອກະສານຊ້ອນທ້າຍ
1 (ການແບ່ງເຂດການລົງທຶນເສີມການລົງທຶນ) ຂອງດຳລັດ ສະບັບນີ້.

ການແບ່ງເຂດການລົງທຶນໃນທົ່ວປະເທດຕາມທີ່ກຳນົດໄວ້ໃນມາດຕາ 7, ມາດຕາ
8 ແລະມາດຕາ 9 ຄລທ ຈະປັບປຸງການກຳນົດເຂດດັ່ງກ່າວ ເປັນແຕ່ລະໄລຍະ ຕາມການ
ຂະຫຍາຍຕົວດ້ານເສດຖະກິດ ແລະສັງຄົມໃນຂອບເຂດທົ່ວປະເທດ.

ຫມວດທີ III ຂະແໜງການສົ່ງເສີມ

ມາດຕາ 10. ກິດຈະການການຜະລິດສິນຄ້າເພື່ອສົ່ງອອກ ແລະທົດແທນການນຳເຂົ້າ

10.1 ກິດຈະການຜະລິດສິນຄ້າເພື່ອສົ່ງອອກ ໝາຍເຖິງການຜະລິດສິນຄ້າຊະນິດໃດໜຶ່ງ ເພື່ອ
ຈຳໜ່າຍໄປຍັງຕະຫຼາດຕ່າງປະເທດ.

ວິສາຫະກິດລົງທຶນ ທີ່ລົງທຶນໃນຂະແໜງການນີ້, ກ່ອນຈະໄດ້ຮັບນະໂຍບາຍສົ່ງເສີມ
ການລົງທຶນ ຕ້ອງມີເງື່ອນໄຂຄື:

- ທຶນຈົດທະບຽນ 1.500.000.000 (ໜຶ່ງພັນຫ້າຮ້ອຍລ້ານ) ກີບຂຶ້ນໄປ.

- ຈຳນວນສິນຄ້າສົ່ງອອກນັ້ນຕ້ອງບໍ່ຕ່ຳກວ່າ 80% ຂອງມູນຄ່າຜະລິດຕະພັນທັງໝົດທີ່
ວິສາຫະກິດສາມາດຜະລິດໄດ້ໃນປີ.

10.2 ກິດຈະການຜະລິດສິນຄ້າເພື່ອທົດແທນການນຳເຂົ້າ ໝາຍເຖິງການຜະລິດສິນຄ້າໃດ ໜຶ່ງ
ເພື່ອຈຳໜ່າຍພາຍໃນປະເທດ ແນໃສ່ເພື່ອຫຼຸດຜ່ອນການນຳເຂົ້າສິນຄ້າສຳເລັດຮູບ.

ວິສາຫະກິດລົງທຶນ ທີ່ລົງທຶນໃນຂະແໜງການນີ້, ກ່ອນຈະໄດ້ຮັບນະໂຍບາຍສົ່ງເສີມ
ການລົງທຶນ ຕ້ອງມີທຶນຈົດທະບຽນ 1.000.000.000 (ໜຶ່ງພັນລ້ານ) ກີບຂຶ້ນໄປ.

ມາດຕາ 11. ກິດຈະການກະສິກຳ-ປ່າໄມ້, ປຸງແຕ່ງຜະລິດຕະພັນກະສິກຳ - ປ່າໄມ້ ແລະ ຫັດຖະກຳ

11.1 ກິດຈະການກະສິກຳ-ປ່າໄມ້ ໝາຍເຖິງ ການລົງທຶນໃສ່ໃນການປູກພືດກະສິກຳ, ລ້ຽງສັດ
ແລະ ປູກຕົ້ນໄມ້ອຸດສາຫະກຳເພື່ອເປັນວັດຖຸດິບ ແລະສິນຄ້າຈຳໜ່າຍພາຍໃນ ແລະຕ່າງ
ປະເທດ;

11.2 ກິດຈະການປຸງແຕ່ງຜະລິດຕະພັນກະສິກຳ-ປ່າໄມ້ ໝາຍເຖິງການລົງທຶນໃສ່ການຜະລິດ
ສິນຄ້າ ໂດຍນຳໃຊ້ວັດຖຸດິບ ຫຼືຜະລິດຕະພັນກະສິກຳ ແລະ ໄມ້ (ຍົກເວັ້ນຜະລິດຕະພັນ
ຈາກປ່າໄມ້ທຳມະຊາດ) ຢູ່ພາຍໃນປະເທດ;

11.3 ກິດຈະການຜະລິດເຄື່ອງຫັດຖະກຳ ໝາຍເຖິງການລົງທຶນໃສ່ການຜະລິດເຄື່ອງຫັດຖະກຳ ທີ່ນຳໃຊ້ສີມືແຮງງານລາວແບບດັ້ງເດີມ ເພື່ອພັດທະນາຜະລິດຕະພັນຫັດຖະກຳ ໃຫ້ມີ ຄຸນນະພາບ.

ວິສາຫະກິດລົງທຶນ ທີ່ລົງທຶນໃນຂະແໜງການນີ້, ກ່ອນຈະໄດ້ຮັບນະໂຍບາຍສົ່ງເສີມ ການລົງທຶນ ຕ້ອງມີທຶນຈົດທະບຽນ 500.000.000 (ຫ້າຮ້ອຍລ້ານ) ກີບຂຶ້ນໄປ.

ມາດຕາ 12. ກິດຈະການອຸດສາຫະກຳປຸງແຕ່ງ, ອຸດສາຫະກຳທີ່ນຳໃຊ້ເຕັກນິກ, ເຕັກໂນໂລຢີທີ່ທັນ ສະໄໝ, ກິດຈະການຄົ້ນຄ້ວາວິໄຈວິທະຍາສາດ ແລະການພັດທະນາ, ກິດຈະການ ປົກປັກຮັກສາສິ່ງແວດລ້ອມ, ກິດຈະການປົກປ້ອງ ແລະຮັກສາຊີວະນາໆພັນ

12.1 ກິດຈະການອຸດສາຫະກຳປຸງແຕ່ງ ໝາຍເຖິງການລົງທຶນໃສ່ການຜະລິດ ແລະປຸງແຕ່ງ ວັດຖຸດິບ ໃຫ້ເປັນສິນຄ້າເຄິ່ງສຳເລັດຮູບ ຫຼືສຳເລັດຮູບ ໂດຍນຳໃຊ້ເຕັກໂນໂລຢີທີ່ທັນ ສະໄໝ ເຂົ້າໃນການຜະລິດ;

12.2 ກິດຈະການອຸດສາຫະກຳທີ່ນຳໃຊ້ເຕັກນິກ ແລະກິດຈະການທີ່ນຳໃຊ້ເຕັກໂນໂລຢີທີ່ທັນ ສະໄໝ ໝາຍເຖິງການລົງທຶນໃສ່ການພັດທະນາສີມືແຮງງານ ແລະນຳໃຊ້ວິທີການທີ່ທັນ ສະໄໝ ເຂົ້າໃນການຜະລິດສິນຄ້າ ໃຫ້ມີຄຸນນະພາບສູງ ຕາມມາດຕະຖານສາກົນ (ISO);

12.3 ກິດຈະການຄົ້ນຄ້ວາ-ວິໄຈວິທະຍາສາດ ໝາຍເຖິງການລົງທຶນໃນການຄົ້ນຄ້ວາ ແລະວິໄຈ ທາງດ້ານວິທະຍາສາດ ເພື່ອປະດິດຜະລິດຕະພັນຊະນິດໃໝ່ ໃຫ້ກາຍເປັນສິນຄ້າຈຳ ໜ່າຍທັງພາຍໃນ ແລະຕ່າງປະເທດ;

12.4 ກິດຈະການຄົ້ນຄ້ວາ-ວິໄຈການພັດທະນາ ໝາຍເຖິງການລົງທຶນໃນການຄົ້ນຄ້ວາ ແລະ ວິໄຈທາງດ້ານການພັດທະນາ ໃນຂະແໜງການໃດໜຶ່ງ ຂອງຂົງເຂດເສດຖະກິດ, ວັດທະ ນະທຳ, ສັງຄົມ, ສຶກສາ ແລະສາທາລະນະສຸກ;

12.5 ກິດຈະການປົກປັກຮັກສາສິ່ງແວດລ້ອມ ໝາຍເຖິງການລົງທຶນເພື່ອພັດທະນາ ແລະປົກ ປັກຮັກສາສິ່ງແວດລ້ອມ, ລະບົບນິເວດ ໃຫ້ມີຄວາມເສຍຫາຍໜ້ອຍທີ່ສຸດ;

12.6 ກິດຈະການປົກປ້ອງ ແລະຮັກສາຊີວະນາໆພັນ, ໝາຍເຖິງການລົງທຶນໃນການຄົ້ນຄ້ວາ ແລະວິໄຈ ການປົກປ້ອງ ແລະຮັກສາຊີວະນາໆພັນໃຫ້ຍືນຍົງ ແລະເກີດມີແນວພັນຊະນິດ ໃໝ່ທີ່ດີກວ່າເກົ່າ.

ວິສາຫະກິດລົງທຶນ ທີ່ລົງທຶນໃນຂະແໜງການນີ້, ກ່ອນໄດ້ຮັບນະໂຍບາຍ ສົ່ງເສີມການລົງ ທຶນ ຕ້ອງມີເງື່ອນໄຂຄື:

- ທຶນຈົດທະບຽນ 200.000.000 (ສອງຮ້ອຍລ້ານ) ກີບຂຶ້ນໄປ.

- ນຳໃຊ້ເຄື່ອງຈັກຄຸນນະພາບໃຫມ່ 100% ໂດຍມີການຢັ້ງຢືນຈາກຜູ້ຜະລິດ ຫລື ສະຖາ ບັນທີ່ເຊື່ອຖືໄດ້.

ສຳລັບ ກິດຈະການຄົ້ນຄ້ວາ-ວິໄຈ ວິທະຍາສາດ ທີນຈິດທະບຽນ 100.000 (ແສນ)
ໂດລາສະຫະລັດຂຶ້ນໄປ.

**ມາດຕາ 13. ກິດຈະການກ່ຽວກັບການພັດທະນາດ້ານຊັບພະຍາກອນມະນຸດ, ສີມືແຮງງານ ແລະການ
ປົກປັກຮັກສາສຸຂະພາບຂອງພົນລະເມືອງ**

13.1 ກິດຈະການກ່ຽວກັບການພັດທະນາທາງດ້ານຊັບພະຍາກອນມະນຸດ ໝາຍເຖິງການລົງທຶນ
ໃນຂະແໜງການສຶກສາ, ກິດຈະການຜະລິດອຸປະກອນການສຶກສາ, ສ້າງຕຳລາການ
ຮຽນ-ການສອນ ແລະເຄື່ອງຮັບໃຊ້ສຳລັບການສຶກສາຕ່າງໆ;

13.2 ກິດຈະການກ່ຽວກັບການພັດທະນາສີມືແຮງງານ ໝາຍເຖິງການລົງທຶນ ໃນການສ້າງສູນ
ຝຶກອົບຮົມວິຊາຊີບ, ໂຮງຮຽນ, ຫ້ອງທົດລອງທີ່ສາມາດຝຶກສີມືແຮງງານໃຫ້ກັບແຮງງານ
ລາວ;

13.3 ກິດຈະການກ່ຽວກັບການພັດທະນາ ການປົກປັກຮັກສາສຸຂະພາບຂອງພົນລະເມືອງ
ໝາຍເຖິງ ການລົງທຶນໃນຂະແໜງການ ສາທາລະນະສຸກເຊັ່ນ: ການສ້າງໂຮງໝໍ,
ໂຮງງານຜະລິດຢາປວພະຍາດ, ໂຮງງານຜະລິດເຄື່ອງມືທາງການແພດ ແລະສູນກາຍ
ຍະບຳບັດ ເພື່ອຮັກສາສຸຂະພາບຂອງພົນລະເມືອງລາວ.

ວິສາຫະກິດລົງທຶນ ທີ່ລົງທຶນໃນຂະແໜງການນີ້, ກ່ອນໄດ້ຮັບນະໂຍບາຍສົ່ງເສີມການ
ລົງທຶນຕ້ອງມີທຶນຈົດທະບຽນ 2.000.000.000 (ສອງພັນລ້ານ) ກີບຂຶ້ນໄປ.

ມາດຕາ 14. ກິດຈະການກໍ່ສ້າງພື້ນຖານໂຄງລ່າງ

ກິດຈະການກໍ່ສ້າງພື້ນຖານໂຄງລ່າງ ໝາຍເຖິງການລົງທຶນພັດທະນາສິ່ງອຳນວຍ
ຄວາມສະດວກພື້ນຖານຕ່າງໆ ເປັນຕົ້ນ: ການສ້າງເສັ້ນທາງ, ຂົວ, ຊົນລະປະທານ,
ໂທລະຄົມມະນາຄົມ, ພະລັງງານ, ລະບົບສາຍສົ່ງໄຟຟ້າ, ລະບົບນໍ້າປະປາ ເພື່ອເປັນ
ສິ່ງອຳນວຍຄວາມສະດວກໃຫ້ແກ່ພື້ນຖານເສດຖະກິດ ແລະສັງຄົມ, ຍົກເວັ້ນກິດຈະການ
ບໍລິການ ຮັບເໝົາກໍ່ສ້າງ.

ວິສາຫະກິດລົງທຶນ ທີ່ລົງທຶນໃນຂະແໜງການນີ້, ກ່ອນໄດ້ຮັບນະໂຍບາຍສົ່ງເສີມ
ຕ້ອງມີທຶນຈົດທະບຽນ 5.000.000.000 (ຫ້າພັນລ້ານ) ກີບ ຂຶ້ນໄປ.

ມາດຕາ 15. ກິດຈະການຜະລິດວັດສະດຸກໍ່ສ້າງ

ກິດຈະການຜະລິດວັດສະດຸກໍ່ສ້າງ ໝາຍເຖິງການລົງທຶນໃສ່ໃນການຜະລິດວັດສະດຸ
ກໍ່ສ້າງ ເພື່ອຮັບໃຊ້ ທຸກຂະແໜງການກໍ່ສ້າງ.

ວິສາຫະກິດລົງທຶນ ທີ່ລົງທຶນໃນຂະແໜງການນີ້, ກ່ອນໄດ້ຮັບນະໂຍບາຍ ສົ່ງເສີມ ຕ້ອງ
ມີທຶນຈົດທະບຽນ 5.000.000.000 (ຫ້າພັນລ້ານ) ກີບ ຂຶ້ນໄປ.

ມາດຕາ 16. ກິດຈະການຜະລິດວັດຖຸດິບ, ຊັ້ນສ່ວນ ແລະອຸປະກອນ ເພື່ອສະໜອງໃຫ້ແກ່ການ
ຜະລິດອຸດສາຫະກຳອື່ນ

16.1 ກິດຈະການຜະລິດວັດຖຸດິບ ໝາຍເຖິງການລົງທຶນໃນການຜະລິດຕະພັນໃດໜຶ່ງເພື່ອເປັນ
ວັດຖຸດິບ ໃຫ້ແກ່ການຜະລິດສິນຄ້າ;

16.2 ກິດຈະການຜະລິດຊັ້ນສ່ວນ ແລະອຸປະກອນ ເພື່ອສະໜອງໃຫ້ແກ່ການຜະລິດອຸດສາ
ຫະກຳອື່ນ ໝາຍເຖິງການລົງທຶນໃສ່ການຜະລິດ ຊັ້ນສ່ວນ, ອາໄຫຼ່ ແລະຜະລິດຕະພັນ
ອື່ນໆ ທີ່ພົວພັນກັບ ອຸປະກອນທີ່ສະໜອງເຂົ້າໃນການຜະລິດເຄື່ອງກົນຈັກຕ່າງໆ.

ວິສາຫະກິດລົງທຶນ ທີ່ລົງທຶນໃນຂະແໜງການນີ້, ກ່ອນໄດ້ຮັບນະໂຍບາຍ ສົ່ງເສີມ
ຕ້ອງມີທຶນຈົດທະບຽນ 1.000.000.000 (ໜຶ່ງພັນລ້ານ) ກີບ ຂຶ້ນໄປ.

ມາດຕາ 17. ກິດຈະການພັດທະນາອຸດສາຫະກຳທ່ອງທ່ຽວ ແລະການບໍລິການທາງຜ່ານ

17.1 ກິດຈະການພັດທະນາອຸດສາຫະກຳທ່ອງທ່ຽວ ໝາຍເຖິງການລົງທຶນໃສ່ການພັດທະນາ
ແຫຼ່ງທ່ອງທ່ຽວ ແລະກໍ່ສ້າງພື້ນຖານໂຄງລ່າງ ທີ່ເອື້ອອຳນວຍ ໃຫ້ແກ່ອຸດສາຫະກຳ
ທ່ອງທ່ຽວ;

17.2 ກິດຈະການພັດທະນາອຸດສາຫະກຳການບໍລິການທາງຜ່ານ ໝາຍເຖິງການລົງທຶນໃສ່
ພື້ນຖານການບໍລິການ ເພື່ອເອື້ອອຳນວຍໃຫ້ແກ່ການພັດທະນາອຸດສາຫະກຳທາງຜ່ານ.

ວິສາຫະກິດລົງທຶນ ທີ່ລົງທຶນໃນຂະແໜງການນີ້, ກ່ອນໄດ້ຮັບນະໂຍບາຍ ສົ່ງເສີມການ
ລົງທຶນ ຕ້ອງມີທຶນຈົດທະບຽນ 5.000.000.000 (ຫ້າພັນລ້ານ) ກີບ ຂຶ້ນໄປ.

ສ່ວນບັນຊີກິດຈະການລະອຽດ ກ່ຽວກັບກິດຈະການໃນ 8 ຂະແໜງການທີ່ໄດ້ຮັບ
ນະໂຍບາຍສົ່ງເສີມການລົງທຶນ ໄດ້ກຳນົດໄວ້ໃນເອກະສານຊ້ອນທ້າຍ ເລກທີ 2 ຂອງ
ດຳລັດສະບັບນີ້. ຄລທ ຈະເປັນຜູ້ປັບປຸງເອກະສານເລກທີ 2 ດັ່ງກ່າວ ໂດຍສອດຄ່ອງ
ກັບລະດັບ ການຂະຫຍາຍຕົວທາງດ້ານເສດຖະກິດ-ສັງຄົມ ໃນແຕ່ລະໄລຍະ.

ຫມວດທີ IV ກິດຈະການໃນຂະແໜງການລົງທຶນພາຍໃນ

ມາດຕາ 18. ກິດຈະການເປີດຮັບການລົງທຶນພາຍໃນ

ກິດຈະການເປີດຮັບການລົງທຶນພາຍໃນມີ 3 ປະເພດຄື:

18.1 ກິດຈະການທີ່ພົວພັນກັບການໃຫ້ສິດສຳປະທານ (ປະເພດທີ 1) ໝາຍເຖິງ ບັນດາກິດ
ຈະການ ທີ່ພົວພັນກັບການນຳໃຊ້ຊັບພະຍາກອນທຳມະຊາດ ແລະການສຳປະທານ
ສິດຈາກລັດຖະບານ ເຊິ່ງຕ້ອງມີສັນຍາກັບລັດຖະບານ ຕາມປະເພດກິດຈະການ ດັ່ງລຸ່ມ
ນີ້:

ກ). ກິດຈະການສຳປະທານສິດທິວໄປ ໝາຍເຖິງ ບັນດາກິດຈະການດ້ານໂທລະຄົມ
ມະນາຄົມ, ຄົມມະນາຄົມ-ຂົນສົ່ງ, ການສຳປະທານທີ່ດິນດັ່ງນີ້ເປັນຕົ້ນ, ເຊິ່ງຕ້ອງສ້າງ
ຂໍ້ຜູກພັນກັບລັດຖະບານດ້ວຍການເຈລະຈາຕາມຂັ້ນຕອນຄື:

- ສ້າງບົດບັນທຶກຊ່ວຍຈຳ;
- ສ້າງສັນຍາພັດທະນາກິດຈະການ.

ຂ). ກິດຈະການສຳປະທານຊັບພະຍາກອນແຮ່ທາດ ໝາຍເຖິງ ການສຳປະທານສິດນຳ
ໃຊ້ໃນເນື້ອທີ່ດິນ ເພື່ອລົງທຶນໃນການຊອກຄົ້ນ, ສຳຫລວດ, ຊຸດຄົ້ນ ແລະປຸງແຕ່ງຊັບ
ພະຍາກອນແຮ່ທາດ, ເຊິ່ງຕ້ອງສ້າງຂໍ້ຜູກພັນກັບລັດຖະບານດ້ວຍການເຈລະຈາ
ຕາມຂັ້ນຕອນຄື:

- ສ້າງສັນຍາຊອກຄົ້ນ ແລະ ສຳຫລວດແຮ່ທາດ;
- ສ້າງສັນຍາຊຸດຄົ້ນ ແລະ ຜະລິດແຮ່ທາດ.;

ຄ). ກິດຈະການສຳປະທານຊັບພະຍາກອນພະລັງງານ ໝາຍເຖິງ ການສຳປະທານສິດ
ນຳໃຊ້ໃນເຂດແຫລ່ງນ້ຳ, ແຫລ່ງອາກາດ, ແຫລ່ງຄວາມຮ້ອນ ເປັນຕົ້ນ ເພື່ອລົງທຶນ
ໃນການສຶກສາຄວາມເປັນໄປໄດ້, ສຳຫລວດ ແລະພັດທະນາແຫລ່ງດັ່ງກ່າວ ໃຫ້ເປັນ
ບ່ອນຜະລິດພະລັງງານ, ເຊິ່ງຕ້ອງສ້າງຂໍ້ຜູກພັນກັບລັດຖະບານ ດ້ວຍການເຈລະຈາ
ຕາມຂັ້ນຕອນຄື:

- ສ້າງບົດບັນທຶກຊ່ວຍຈຳ;
- ສ້າງສັນຍາພັດທະນາກິດຈະການ;
- ສ້າງສັນຍາສຳປະທານກິດຈະການ.

ວິສາຫະກິດ ທີ່ມີຈຸດປະສົງຂໍຕໍ່ອາຍຸບົດບັນທຶກຊ່ວຍຈຳ, ສັນຍາຕ່າງໆ ຕ້ອງຍື່ນຄຳຮ້ອງ ຕໍ່
ຄລທ ກ່ອນບົດບັນທຶກຊ່ວຍຈຳ, ສັນຍາຕ່າງໆນັ້ນ ຈະຫມົດອາຍຸ 60 ວັນ. ໃນກໍລະນີ
ວິສາຫະກິດໃດ ຫາກບໍ່ປະຕິບັດຕາມກຳນົດວັນເວລາທີ່ກ່າວມາຂ້າງເທິງນັ້ນ, ຄລທ
ຈະບໍ່ຮັບພິຈາລະນາ ຕໍ່ຄຳຮ້ອງດັ່ງກ່າວ ແລະ ຈະຖືວ່າບົດບັນທຶກຊ່ວຍຈຳ, ສັນຍາ
ຕ່າງໆນັ້ນ ໄດ້ຫມົດກຳນົດໂດຍອັດຕະໂນມັດ. ຄລທ ຈະອອກຈົດຫມາຍ ແຈ້ງຍົກເລີກ
ບົດບັນທຶກຊ່ວຍຈຳ ແລະສັນຍາຕ່າງໆນັ້ນ ໂດຍທັນທີ.

ສ່ວນລາຍລະອຽດໃນການເຈລະຈາສັນຍາ ຄລທ ໄດ້ກຳນົດໄວ້ໃນລະບຽບການສະເພາະ.

18.2 ກິດຈະການໃນຂະແໜງການທີ່ໄດ້ຮັບນະໂຍບາຍສົ່ງເສີມ (ປະເພດທີ່ 2) ຕາມທີ່ໄດ້
ກຳນົດໄວ້ໃນໝວດທີ III ຂອງດຳລັດສະບັບນີ້, ເຊິ່ງໄດ້ແບ່ງອອກເປັນ 2 ບັນຊີ ດັ່ງນີ້:

- ກິດຈະການໃນບັນຊີທີ່ 1 ຕາມເອກະສານຊ້ອນທ້າຍ 3;
- ກິດຈະການໃນບັນຊີທີ່ 2 ຕາມເອກະສານຊ້ອນທ້າຍ 4;

18.3 ກິດຈະການທົ່ວໄປ (ປະເພດທີ່ 3) ໝາຍເຖິງກິດຈະການລົງທຶນ ທີ່ບໍ່ໄດ້ກຳນົດໄວ້ໃນ
ໝວດທີ III ຂອງດຳລັດສະບັບນີ້.

ຫມວດທີ V ສິດ, ຜົນປະໂຫຍດ ແລະ ພັນທະຂອງຜູ້ລົງທຶນພາຍໃນ

ມາດຕາ 19. ສິດຂອງຜູ້ລົງທຶນ

ຜູ້ລົງທຶນ ມີສິດດັ່ງລຸ່ມນີ້:

1. ຄອບຄອງ, ນຳໃຊ້, ສືບທອດສິດໃນການເຊົ່າ ຫຼື ສຳປະທານທີ່ດິນ ແລະ ໂອນຊັບສິນ ຕ່າງໆຂອງຕົນຕາມລະບຽບກົດໝາຍ;
2. ໂອນຮຸ້ນ ແລະ ຜົນປະໂຫຍດຕ່າງໆໄປໃຫ້ບຸກຄົນອື່ນ ຕາມລະບຽບການ.

ມາດຕາ 20. ການຈົດທະບຽນຊັບສິນທາງປັນຍາ

ວິສາຫະກິດລົງທຶນ ທີ່ຕ້ອງການໃຫ້ລັດຖະບານປົກປ້ອງລິຂະສິດທາງປັນຍາຂອງຕົນ ສາມາດຍື່ນຄຳຮ້ອງຕໍ່ອົງການທີ່ກ່ຽວຂ້ອງ ຕາມທີ່ໄດ້ກຳນົດໄວ້ໃນກົດໝາຍ.

ມາດຕາ 21. ການຍື່ນຄຳຮ້ອງຂໍຄວາມເປັນທຳຂອງຜູ້ລົງທຶນ

ຜູ້ລົງທຶນພາຍໃນ ສາມາດຍື່ນຄຳຮ້ອງຕໍ່ອົງການທີ່ກ່ຽວຂ້ອງ ເພື່ອດຳເນີນການຕາມລະບຽບ, ກົດໝາຍ ໃນກໍລະນີທີ່ເຫັນວ່າຕົນເອງຖືກອັບປະໂຫຍດຈົນພາໃຫ້ເກີດຄວາມເສຍຫາຍໃນການດຳເນີນທຸລະກິດ ຍ້ອນການຂັດຂວາງຈາກເຈົ້າໜ້າທີ່ກ່ຽວຂ້ອງ, ເຊິ່ງຄວາມເສຍຫາຍດັ່ງກ່າວ ຕ້ອງມີຫຼັກຖານທາງດ້ານນິຕິກຳທີ່ສາມາດຢັ້ງຢືນໄດ້.

ມາດຕາ 22. ການອອກວິຊາ ແລະ ຄຸ້ມຄອງການພັກເຊົາ

ລັດຖະບານອະນຸຍາດການເຂົ້າ-ອອກ ຫຼາຍເທື່ອເພື່ອພັກເຊົາ, ເຮັດວຽກ ຢູ່ ສປປ ລາວ ດັ່ງນີ້:

- ຊ່ຽວຊານຕ່າງປະເທດ ແລະ ສະມາຊິກຄອບຄົວ (ຜົວ, ເມຍ, ພໍ່, ແມ່ ແລະ ລູກ) ສູງສຸດບໍ່ເກີນ 2 ປີຕໍ່ຄັ້ງ;
- ແຮງງານຕ່າງປະເທດສູງສຸດບໍ່ເກີນ 1 ປີຕໍ່ຄັ້ງ ໂດຍອີງຕາມການສະເໜີ ແລະ ຢັ້ງຢືນຂອງວິສາຫະກິດລົງທຶນ ທີ່ກ່ຽວຂ້ອງ.

ສຳລັບບຸກຄົນອື່ນ ນອກຈາກທີ່ກ່າວມາຂ້າງເທິງນີ້ ໃຫ້ປະຕິບັດຕາມລະບຽບການເຂົ້າ-ອອກ ຂອງ ສປປ ລາວ.

ສ່ວນການຊຳລະຄ່າທຳນຽມວິຊາເຂົ້າ-ອອກ ໃຫ້ປະຕິບັດຕາມລະບຽບການຂອງຂະແໜງການທີ່ກ່ຽວຂ້ອງ.

ມາດຕາ 23. ພັນທະການແຈ້ງທຶນ ແລະ ການປະກອນສ່ວນໃນກອງທຶນປົກປັກຮັກສາສິ່ງແວດລ້ອມຂອງວິສາຫະກິດລົງທຶນ

23.1 ວິສາຫະກິດລົງທຶນ ຕ້ອງແຈ້ງທຶນຈົດທະບຽນຂອງຕົນຢ່າງໜ້ອຍບໍ່ໃຫ້ຫຼຸດ 20% ຂອງທຶນຈົດທະບຽນທັງຫມົດ ພາຍໃນກຳນົດເວລາ 60 ວັນລັດຖະການ ນັບແຕ່ມີສ້າງຕັ້ງ ວິສາຫະກິດ, ສ່ວນທີ່ຍັງເຫຼືອ ໃຫ້ປະຕິບັດຕາມກົດໝາຍວ່າດ້ວຍທຸລະກິດ. ພາຍຫລັງ ວິສາຫະກິດລົງທຶນ ໄດ້ແຈ້ງທຶນຈົດທະບຽນຕາມທີ່ໄດ້ກຳນົດໄວ້ຂ້າງເທິງນີ້ແລ້ວ ຕ້ອງສຳ ເນົາໃບຢັ້ງຢືນການແຈ້ງທຶນຈາກທະນາຄານແຫ່ງ ສປປ ລາວ ສຳນັກງານໃຫຍ່ ຫຼື ສາຂາ ຫຼື ທະນາຄານທຸລະກິດຂອງລັດ ທີ່ໄດ້ຮັບມອບຫມາຍຈາກທະນາຄານ ແຫ່ງ ສປປ ລາວ ສົ່ງໃຫ້ ຄລທ ເພື່ອຕິດຕາມການເລີ່ມຈັດຕັ້ງປະຕິບັດກິດຈະການລົງທຶນ;

23.2 ວິສາຫະກິດລົງທຶນທີ່ດຳເນີນກິດຈະການ ເຊິ່ງມີຜົນກະທົບຕໍ່ສິ່ງແວດລ້ອມ ຕ້ອງໄດ້ສົມທົບ ທຶນເພື່ອເປັນກອງທຶນປົກປັກຮັກສາສິ່ງແວດລ້ອມ ຕາມລະບຽບການ ແນໃສ່ພັດທະນາ ຄົນຮ່ອງຮອຍຄວາມເສຍຫາຍຂອງສິ່ງແວດລ້ອມ, ຊີວະນາໆພັນ ໃນສະເພາະໜ້າ ແລະ ຍາວນານທີ່ອາດຈະເກີດຜົນກະທົບຕໍ່ສຸຂະພາບຂອງປະຊາຊົນ ແລະ ລະບົບນິເວດ ທີ່ບໍ່ ສາມາດຄາດຄະເນໄວ້ລ່ວງໜ້າ.

ຫມວດທີ VI ນະໂຍບາຍທາງດ້ານພາສີ, ອາກອນຂອງວິສາຫະກິດ ລົງທຶນພາຍໃນ

ມາດຕາ 24. ເງື່ອນໄຂ ແລະ ການພິຈາລະນາ ການໃຫ້ນະໂຍບາຍສົ່ງເສີມການລົງທຶນ

24.1 ເງື່ອນໄຂການໃຫ້ນະໂຍບາຍສົ່ງເສີມການລົງທຶນ

ວິສາຫະກິດລົງທຶນທີ່ຈະໄດ້ຮັບນະໂຍບາຍທາງດ້ານພາສີ, ອາກອນ ຕ້ອງເປັນວິສາ ຫະກິດທີ່ລົງທຶນສອດຄ່ອງຕາມເຂດ ແລະ ຂະແໜງການສົ່ງເສີມການລົງທຶນ ຕາມທີ່ກຳ ນົດໄວ້ໃນຫມວດທີ II ແລະ ຫມວດທີ III ຂອງດຳລັດສະບັບນີ້. ສຳລັບວິສາ ຫະກິດລົງທຶນທີ່ລົງທຶນບໍ່ສອດຄ່ອງຕາມ ຫມວດທີ II ແລະ ຫມວດທີ III ຂອງດຳລັດສະບັບ ນີ້ ໃຫ້ປະຕິບັດຕາມກົດໝາຍວ່າດ້ວຍພາສີ ແລະ ກົດໝາຍ ວ່າດ້ວຍສ່ວຍສາອາກອນ.

24.2 ການພິຈາລະນາໃຫ້ນະໂຍບາຍສົ່ງເສີມການລົງທຶນ

ການໃຫ້ນະໂຍບາຍຍົກເວັ້ນອາກອນກຳໄລ່ ແມ່ນ ພິຈາລະນາອະນຸມັດ ຕາມມາດ ຕາ 11 ຂອງກົດໝາຍ ວ່າດ້ວຍ ການສົ່ງເສີມການລົງທຶນພາຍໃນ ເຊິ່ງຈະໄດ້ກຳນົດໄວ້ ໃນໃບອະນຸຍາດລົງທຶນ ຂອງວິສາຫະກິດລົງທຶນ.

ການໃຫ້ນະໂຍບາຍນຳເຂົ້າວັດຖຸດິບ, ອຸປະກອນ, ເຄື່ອງຈັກ ແລະ ພາຫະນະຮັບໃຊ້ ການຜະລິດໂດຍກົງ ແມ່ນປະຕິບັດຕາມຂັ້ນຕອນ ດັ່ງນີ້:

1. ການຍື່ນຄຳຮ້ອງຂໍນະໂຍບາຍການນຳເຂົ້າວັດຖຸດິບ, ອຸປະກອນ, ເຄື່ອງຈັກ ແລະ ພາຫະ ນະຮັບໃຊ້ການຜະລິດໂດຍກົງ.

ວິສາຫະກິດລົງທຶນ ທີ່ມີຈຸດປະສົງນຳເຂົ້າວັດຖຸດິບ, ອຸປະກອນ, ເຄື່ອງຈັກ ແລະພາຫະນະຮັບໃຊ້ການຜະລິດໂດຍກົງ ຕ້ອງປະກອບສຳນວນເອກະສານຕາມແບບຟອມແຜນການນຳເຂົ້າປະຈຳປີ ທີ່ນຳໃຊ້ເປັນເອກະພາບກັນໃນທົ່ວປະເທດ ເຊິ່ງ ຄລທ ຂຶ້ນສູນກາງເປັນຜູ້ກຳນົດອອກ ແລ້ວຍື່ນຕໍ່ ຄລທ ບ່ອນທີ່ຕົນໄດ້ຮັບອະນຸຍາດ ເພື່ອພິຈາລະນາ.

2. ການພິຈາລະນາຄຳຮ້ອງຂໍນະໂຍບາຍການນຳເຂົ້າວັດຖຸດິບ, ອຸປະກອນ, ເຄື່ອງຈັກ ແລະພາຫະນະຮັບໃຊ້ການຜະລິດໂດຍກົງ.

ຄລທ ພິຈາລະນາຮັບຮອງ ແຜນການນຳເຂົ້າປະຈຳປີ ຂອງວິສາຫະກິດລົງທຶນ ໂດຍການຍົກເວັ້ນພາສີ, ອາກອນຊົມໃຊ້ ແລະອາກອນຕົວເລກທຸລະກິດການນຳເຂົ້າຕາມຂັ້ນຕອນດັ່ງນີ້:

- ພາຍຫລັງທີ່ ຄລທ ໄດ້ຮັບສຳນວນເອກະສານຄຳຮ້ອງຂໍຮັບຮອງແຜນການນຳເຂົ້າປະຈຳປີຄົບຖ້ວນແລ້ວ ຕ້ອງນຳສົ່ງສຳນວນເອກະສານຄຳຮ້ອງດັ່ງກ່າວ ໄປຍັງຂະແໜງການທີ່ກ່ຽວຂ້ອງ ເພື່ອພິຈາລະນາ ຄົ້ນຄວ້າ ຂໍທົດຊີ້ນຳຈາກຂັ້ນນຳຂອງຕົນ;
- ຂະແໜງການທີ່ກ່ຽວຂ້ອງ ຕ້ອງປະກອບຄຳເຫັນ ຢ່າງເປັນລາຍລັກອັກສອນໃຫ້ແກ່ ຄລທ ພາຍໃນກຳນົດເວລາ 15 (ສິບຫ້າ) ວັນລັດຖະການ. ໃນກໍລະນີ ທາງບໍ່ຕອບພາຍໃນກຳນົດ ເວລາດັ່ງກ່າວ ຈະຖືວ່າຂະແໜງການທີ່ກ່ຽວຂ້ອງດັ່ງກ່າວ ເຫັນດີ;
- ຫລັງຈາກນັ້ນ ຄລທ ຕ້ອງນຳສະເໜີ ຕໍ່ກອງປະຊຸມ ພິຈາລະນາຜ່ານແຜນການນຳເຂົ້າປະຈຳປີ ທີ່ຈັດຂຶ້ນໂດຍ ຄລທ ເຊິ່ງມີການເຂົ້າຮ່ວມຂອງຂະແໜງການທີ່ກ່ຽວຂ້ອງ ເພື່ອພິຈາລະນາຮັບຮອງເອົາແຜນການນຳເຂົ້າປະຈຳປີດັ່ງກ່າວ ແລະອອກໃບຢັ້ງຢືນຮັບຮອງ ຫລືແຈ້ງຕອບປະຕິເສດ ໃຫ້ພາຍໃນກຳນົດເວລາ 30 ວັນລັດຖະການ ນັບແຕ່ມື້ໄດ້ຮັບສຳນວນຄຳຮ້ອງເປັນຕົ້ນໄປ.
- ຄລທ ຕ້ອງສົ່ງແຜນການນຳເຂົ້າປະຈຳປີ ທີ່ຖືກຮັບຮອງແລ້ວນັ້ນ ໃຫ້ໜ່ວຍງານບໍລິການປະຕູດຽວ ທີ່ເອີ້ນຫຍໍ້ວ່າ "ບປດ" ປະຈຳດ່ານທີ່ຈະນຳເຂົ້ານັ້ນ, ເຊິ່ງໜ່ວຍງານດັ່ງກ່າວ ຈະເປັນຜູ້ອະນຸມັດ ແລະກວດກາການນຳເຂົ້າຕົວຈິງ ໂດຍມີປຶ້ມຕິດຕາມການນຳເຂົ້າພ້ອມທັງເຮັດບົດສະຫຼຸບລາຍງານປະຈຳເດືອນ, ປະຈຳໄຕມາດ ສົ່ງໃຫ້ ຄລທ. ໃນການນຳເຂົ້າຕົວຈິງແຕ່ລະຄັ້ງ ວິສາຫະກິດລົງທຶນ ຕ້ອງນຳເອົາແຜນການນຳເຂົ້າປະຈຳປີໄປແຈ້ງຂໍນຳເຂົ້າຕໍ່ໜ່ວຍງານ ບປດ ເພື່ອຫກລົບບັນຊີການນຳເຂົ້າແຕ່ລະຄັ້ງຈາກແຜນນຳເຂົ້າປະຈຳປີ ທີ່ຖືກຮັບຮອງແລ້ວນັ້ນ.
- ສຳລັບປະເພດສິນຄ້າທີ່ກະຊວງ ຫຼື ຂະແໜງການຄວບຄຸມ ແລະ ສິນຄ້າທີ່ລັດເກືອດຫ້າມ, ກ່ອນຈະນຳເຂົ້າຕົວຈິງໃນແຕ່ລະຄັ້ງ ຕ້ອງປະຕິບັດຕາມລະບຽບການຂໍອະນຸຍາດນຳເຂົ້າຂອງກະຊວງ ຫຼື ຂະແໜງການກ່ຽວຂ້ອງວາງອອກ ຢ່າງເຂັ້ມງວດ.

- ແຜນການນຳເຂົ້າປະຈຳປີທີ່ຖືກຮັບຮອງແລ້ວ ສາມາດໄດ້ຮັບການພິຈາລະນາດັດແກ້ໄດ້ 01 (ໜຶ່ງ) ຄັ້ງ ເພື່ອໃຫ້ແທດເໝາະ ແລະ ສອດຄ່ອງກັບສະພາບການເຄື່ອນໄຫວທຸລະກິດຕົວຈິງຂອງວິສາຫະກິດ.
- ສຳລັບການນຳເຂົ້າ ນອກແຜນການນຳເຂົ້າປະຈຳປີ (ເຊັ່ນ: ການນຳເຂົ້າ ອຸປະກອນຮັບໃຊ້ ຫຼື ອາໄຫຼ່ສຸກເສີນ ເພື່ອທົດແທນອັນເກົ່າທີ່ເປ່ເພ ຫຼື ການນຳເຂົ້າວັດຖຸດິບເພີ່ມເຕີມ ເພື່ອຮັບ ໃຊ້ການຜະລິດ ຕາມການປ່ຽນແປງຂອງຄວາມຕ້ອງການຂອງຕະຫຼາດ) ໃນມູນຄ່າແຕ່ 100.000.000 (ໜຶ່ງຮ້ອຍລ້ານ) ກີບລົງມາ ຕໍ່ແຕ່ລະຊະນິດສິນຄ້າ ແມ່ນມອບໃຫ້ກະຊວງການເງິນ (ກົມພາສີ) ແລະຂະແໜງການກ່ຽວຂ້ອງ ເປັນຜູ້ພິຈາລະນາອະນຸມັດຕາມຄວາມຈຳເປັນຕົວຈິງ. ຖ້າມູນຄ່າການນຳເຂົ້ານອກແຜນສູງກວ່າ ໜຶ່ງຮ້ອຍລ້ານກີບຂຶ້ນໄປ ຕໍ່ແຕ່ລະຊະນິດສິນຄ້າ ຕ້ອງໄດ້ສະເໜີຂໍອະນຸຍາດ ການນຳເຂົ້ານອກ ແຜນຈາກຄລທ ບ່ອນທີ່ຕົນໄດ້ຮັບອະນຸຍາດ.

ມາດຕາ 25. ນະໂຍບາຍ ຫລຸດຜ່ອນ ຫລື ຍົກເວັ້ນພາສີ, ອາກອນຊົມໃຊ້ ແລະອາກອນຕົວເລກທຸລະກິດນຳເຂົ້າ ວັດຖຸດິບ, ຜະລິດຕະພັນເຄິ່ງສຳເລັດຮູບ ແລະຜະລິດຕະພັນ ສຳເລັດຮູບ

- 25.1 ການນຳເຂົ້າວັດຖຸດິບ ທີ່ບໍ່ມີການຜະລິດຢູ່ພາຍໃນປະເທດ ໂດຍມີການຍັງຢືນຂອງຂະແໜງການກ່ຽວຂ້ອງ, ຈະໄດ້ຮັບອະນຸຍາດໃຫ້ນຳເຂົ້າ ໂດຍຍົກເວັ້ນພາສີ ແລະອາກອນຕົວເລກທຸລະກິດການນຳເຂົ້າ. ສຳລັບວັດຖຸດິບຊະນິດໃດທີ່ສາມາດຜະລິດໄດ້ຢູ່ພາຍໃນປະເທດ ໃຫ້ນຳໃຊ້ວັດຖຸດິບດັ່ງກ່າວ ຢູ່ພາຍໃນປະເທດ, ເວັ້ນເສຍແຕ່ວ່າວັດຖຸດິບຊະນິດດັ່ງກ່າວຜູ້ຜະລິດຢູ່ພາຍໃນບໍ່ສາມາດຕອບສະໜອງໄດ້ທາງດ້ານປະລິມານ ແລະຄຸນນະພາບ ຄລທ ກໍຈະພິຈາລະນາອະນຸມັດເປັນແຕ່ລະກໍລະນີ;
- 25.2 ການນຳເຂົ້າຜະລິດຕະພັນເຄິ່ງສຳເລັດຮູບທີ່ມີການຜະລິດຢູ່ພາຍໃນ ແຕ່ບໍ່ພຽງພໍ ຫລື ບໍ່ທັນໄດ້ມາດຕະຖານ ໂດຍມີການຍັງຢືນຂອງຂະແໜງການກ່ຽວຂ້ອງ ເພື່ອທຳການປຸງແຕ່ງ, ປະກອບ ຫລືຜະລິດເປັນສິນຄ້າເພື່ອຈຳໜ່າຍພາຍໃນ ແມ່ນຈະໄດ້ຮັບອະນຸຍາດໃຫ້ເສຍພາສີ ແລະອາກອນຕົວເລກທຸລະກິດນຳເຂົ້າໃນອັດຕາເຄິ່ງໜຶ່ງ ຂອງອັດຕາປົກກະຕິ ພາຍໃນໄລຍະເວລາສູງສຸດ ຫ້າ (5) ປີ ນັບແຕ່ມີໄດ້ຮັບນະໂຍບາຍ ນຳເຂົ້າເປັນຕົ້ນໄປ ໂດຍອີງຕາມຈຸດພິເສດຂອງແຕ່ລະວິສາຫະກິດ ແລະບົນພື້ນຖານ ການພິຈາລະນາຂອງຂະແໜງການທີ່ກ່ຽວຂ້ອງ. ພາຍຫລັງໝົດກຳນົດເວລາ 5 ປີແລ້ວ ຖ້າຫາກວິສາຫະກິດລົງທຶນ ຍັງມີຄວາມຈຳເປັນ ທີ່ຈະສືບຕໍ່ນຳເຂົ້າເພື່ອທຳການຜະລິດ ຕ້ອງໄດ້ປະຕິບັດຕາມ ກົດໝາຍ ວ່າດ້ວຍພາສີ ແລະກົດໝາຍວ່າດ້ວຍ ສ່ວຍສາອາກອນ;
- 25.3 ການນຳເຂົ້າຊັ້ນສ່ວນທີ່ມີການຜະລິດຢູ່ພາຍໃນ ແຕ່ບໍ່ພຽງພໍ ຫຼືບໍ່ທັນໄດ້ມາດຕະຖານ ເພື່ອທຳການປຸງແຕ່ງ, ປະກອບ ຫຼືຜະລິດເປັນສິນຄ້າ ເພື່ອຈຳໜ່າຍພາຍໃນ ໂດຍມີການຍັງຢືນຂອງຂະແໜງການກ່ຽວຂ້ອງ ແມ່ນຈະໄດ້ຮັບອະນຸຍາດໃຫ້ເສຍພາສີ, ອາກອນການ

ນຳເຂົ້າແບບຊັ້ນສ່ວນ ຕາມອັດຕາທີ່ໄດ້ລະບຸໄວ້ໃນປຶ້ມສາລະບານອັດຕາພາສີ ເອກະພາບອາຊຽນ;

- 25.4 ການນຳເຂົ້າວັດຖຸດິບ, ຜະລິດຕະພັນເຄິ່ງສຳເລັດຮູບ ແລະຊັ້ນສ່ວນ ເພື່ອທຳການປະກອບ, ປຸງແຕ່ງ ຫລື ຜະລິດ ເປັນຜະລິດຕະພັນແລ້ວສົ່ງອອກ ຈະໄດ້ຮັບ ການຍົກເວັ້ນພາສີ, ອາກອນຊົມໃຊ້ ແລະອາກອນຕົວເລກທຸລະກິດໃນເວລານຳເຂົ້າ ແລະ ສົ່ງອອກ.

ມາດຕາ 26. ນະໂຍບາຍຍົກເວັ້ນ ພາສີ, ອາກອນຊົມໃຊ້ ແລະອາກອນຕົວເລກທຸລະກິດ ການນຳເຂົ້າອຸປະກອນ ແລະອາໄຫຼ່ເຄື່ອງຈັກ

ການນຳເຂົ້າອຸປະກອນ ແລະອາໄຫຼ່ເຄື່ອງຈັກ ທີ່ມີຢູ່ໃນແຜນການນຳເຂົ້າປະຈຳປີ ທີ່ໄດ້ຮັບຮອງຈາກ ຄລທ ຈະໄດ້ຮັບອະນຸຍາດໃຫ້ນຳເຂົ້າ ໂດຍຍົກເວັ້ນພາສີ, ອາກອນຊົມໃຊ້ ແລະອາກອນຕົວເລກທຸລະກິດ.

ມາດຕາ 27. ນະໂຍບາຍຍົກເວັ້ນພາສີ, ອາກອນຊົມໃຊ້ ແລະອາກອນຕົວເລກທຸລະກິດ ການນຳເຂົ້າເຄື່ອງຮັບໃຊ້ ທີ່ເປັນຊັບສົມບັດຄົງທີ່

ເຄື່ອງຮັບໃຊ້ທີ່ບໍ່ມີການຜະລິດຢູ່ພາຍໃນ ຫຼືມີແຕ່ບໍ່ໄດ້ມາດຕະຖານ ທີ່ນຳເຂົ້າມາປະກອບເປັນຊັບສົມບັດຄົງທີ່ ໃນການລິເລີ່ມສ້າງຕັ້ງວິສາຫະກິດ ຈະໄດ້ຮັບການພິຈາລະນາອະນຸມັດ ໃຫ້ນຳເຂົ້າໂດຍຍົກເວັ້ນ ພາສີ-ອາກອນໄດ້ພຽງຄັ້ງດຽວຕາມບົດວິພາກເສດຖະກິດ ແລະແຜນຄວາມຕ້ອງການ ທີ່ຮັບຮອງເອົາໂດຍຂະແໜງການທີ່ກ່ຽວຂ້ອງ ຫຼື ຄລທ. ສຳລັບການນຳເຂົ້າຄັ້ງຕໍ່ໄປ ແມ່ນໃຫ້ເສຍພາສີ, ອາກອນ ຕາມກົດໝາຍວ່າດ້ວຍພາສີ ແລະກົດໝາຍວ່າດ້ວຍ ສ່ວຍສາອາກອນ.

ມາດຕາ 28. ນະໂຍບາຍຍົກເວັ້ນພາສີ, ອາກອນຊົມໃຊ້ ແລະອາກອນຕົວເລກທຸລະກິດ ການນຳເຂົ້າຍານພາຫະນະຮັບໃຊ້ການຜະລິດ ແລະການບໍລິການໂດຍກົງ

ຍານພາຫະນະທີ່ຮັບໃຊ້ແກ່ການຜະລິດ ແລະການບໍລິການໂດຍກົງເຊັ່ນ: ລົດບັນທຸກ, ລົດບຸກເບີກດິນ, ລົດຂົນສົ່ງສິນຄ້າ, ຂົນສົ່ງຜູ້ໂດຍສານ (ຂົນສົ່ງສະເພາະຮັບໃຊ້ກິດຈະການ 35 ບ່ອນນັ່ງຂຶ້ນໄປ) ແລະ ລົດວິຊາສະເພາະ(ລົດວິຊາສະເພາະ ໝາຍເຖິງລົດທີ່ນຳໃຊ້ດ້ານດຽວອີງຕາມບັນຊີຂອງກະຊວງຄົມມະນາຄົມ ຂຶ້ນສົ່ງ ໄປສະນີ ແລະກໍ່ສ້າງ) ຈະໄດ້ຮັບອະນຸຍາດໃຫ້ນຳເຂົ້າໂດຍການຍົກເວັ້ນພາສີ, ອາກອນຊົມໃຊ້ ແລະອາກອນຕົວເລກທຸລະກິດ. ຈຳນວນພາຫະນະທີ່ຈະໄດ້ຮັບອະນຸຍາດຍົກເວັ້ນພາສີ, ອາກອນຊົມໃຊ້ ແລະອາກອນຕົວເລກທຸລະກິດການນຳເຂົ້ານັ້ນ ຕ້ອງໃຫ້ເໝາະສົມກັບບໍລິມາດຂອງວຽກງານ ໂດຍອີງໃສ່ບົດວິພາກເສດຖະກິດ-ເຕັກນິກ ແລະຄວາມຮຽກຮ້ອງຕ້ອງການຕົວຈິງ ຂອງແຕ່ລະໂຄງການ ທີ່ຮັບຮອງເອົາໂດຍຂະແໜງການກ່ຽວຂ້ອງ.

ສ່ວນນະໂຍບາຍຫຼຸດຜ່ອນພາສີ, ອາກອນການນຳເຂົ້າ ພາຫະນະຮັບໃຊ້ການຜະລິດທາງອ້ອມໃຫ້ປະຕິບັດຕາມລັດຖະບັນຍັດ 01/ສປປ.

ມາດຕາ 29. ການໂອນພາຫະນະຮັບ ໃຊ້ການຜະລິດໂດຍກົງ ທີ່ໄດ້ຮັບການຍົກເວັ້ນພາສີ, ອາກອນຊົມໃຊ້, ອາກອນຕົວເລກທຸລະກິດ

29.1 ວິສາຫະກິດລົງທຶນ ທີ່ໄດ້ຮັບນະໂຍບາຍຍົກເວັ້ນພາສີ, ອາກອນຊົມໃຊ້ ແລະ ອາກອນຕົວເລກທຸລະກິດ ການນຳເຂົ້າຍານພາຫະນະຮັບໃຊ້ການຜະລິດ ແລະ ການບໍລິການໂດຍກົງທາງຕ້ອງການໂອນ ພາຫະນະດັ່ງກ່າວ ໃຫ້ບຸກຄົນອື່ນ ຕ້ອງໄດ້ຮັບອະນຸຍາດຈາກ ຄລທ ແລະ ຕ້ອງເສຍພາສີ, ອາກອນຊົມໃຊ້, ອາກອນຕົວເລກທຸລະກິດ ຕາມລະບຽບກົດໝາຍເສຍກ່ອນ;

29.2 ກໍລະນີທາງມີການໂອນພາຫະນະດັ່ງກ່າວໃຫ້ບຸກຄົນອື່ນ ໂດຍບໍ່ໄດ້ຮັບອະນຸຍາດຈາກ ຄລທ, ຈະຖືກປັບໃໝຕາມກົດໝາຍວ່າດ້ວຍພາສີ ແລະ ກົດໝາຍວ່າດ້ວຍສ່ວຍສາອາກອນ.

ຫມວດທີ VII

ການສ້າງຕັ້ງວິສາຫະກິດ ແລະ ຂັ້ນຕອນການຂໍອະນຸຍາດລົງທຶນພາຍໃນ

ມາດຕາ 30. ການປະກອບສຳນວນເອກະສານຂໍອະນຸຍາດລົງທຶນ

ຄຳຮ້ອງຂໍອະນຸຍາດລົງທຶນພາຍໃນມີ 3 ປະເພດຄື:

1. ຄຳຮ້ອງຂໍອະນຸຍາດລົງທຶນສຳລັບກິດຈະການທີ່ພົວພັນກັບ ການໃຫ້ສິດສຳປະທານ (ປະເພດທີ 1) ໃຫ້ຍື່ນຕໍ່ ຄລທ ຂັ້ນສູນກາງ ເພື່ອພິຈາລະນາ ຕາມກົນໄກປະຕູດຽວ.
2. ຄຳຮ້ອງຂໍລົງທຶນສຳລັບກິດຈະການໃນຂະແໜງການທີ່ໄດ້ຮັບນະໂຍບາຍສົ່ງເສີມ (ປະເພດທີ 2) ຕາມທີ່ໄດ້ກຳນົດໄວ້ ໃນຫມວດທີ III ຂອງດຳລັດສະບັບນີ້, ເຊິ່ງໄດ້ແບ່ງອອກເປັນ 2 ບັນຊີ ດັ່ງນີ້:
 - ຄຳຮ້ອງຂໍລົງທຶນກ່ຽວກັບກິດຈະການໃນບັນຊີທີ 1 ຕາມເອກະສານຊ້ອນທ້າຍ 3 ໃຫ້ຍື່ນຕໍ່ ຄລທ ຂັ້ນສູນກາງ ແລະ/ຫລື ຄລທ ຂັ້ນທ້ອງຖິ່ນ ຕາມກົນໄກປະຕູດຽວໂດຍອີງຕາມຂອບເຂດສິດ ໃນການອະນຸຍາດລົງທຶນ ຕາມທີ່ໄດ້ກຳນົດໄວ້ໃນມາດຕາ 43 ແລະ ມາດຕາ 44 ຂອງດຳລັດສະບັບນີ້;
 - ຄຳຮ້ອງຂໍລົງທຶນກ່ຽວກັບກິດຈະການໃນບັນຊີທີ 2 ຕາມເອກະສານຊ້ອນທ້າຍ 4 ໃຫ້ຍື່ນຕໍ່ ຄລທ ຂັ້ນສູນກາງ ເພື່ອພິຈາລະນາ ຕາມກົນໄກປະຕູດຽວ;
3. ຄຳຮ້ອງຂໍອະນຸຍາດລົງທຶນສຳລັບ ກິດຈະການທົ່ວໄປ (ປະເພດທີ 3) ໃຫ້ຍື່ນຕໍ່ຂະແໜງການຄ້າ ເພື່ອພິຈາລະນາ ຕາມກົດໝາຍວ່າດ້ວຍທຸລະກິດ.

ມາດຕາ 31. ຂັ້ນຕອນການພິຈາລະນາ ຄຳຮ້ອງຂໍອະນຸຍາດລົງທຶນ ປະເພດທີ 1

- 31.1 ພາຍຫລັງທີ່ ຄລທ ໄດ້ຮັບສຳນວນເອກະສານຄຳຮ້ອງຂໍລົງທຶນຄົບຖ້ວນແລ້ວ ຕ້ອງນຳສົ່ງສຳນວນເອກະສານຄຳຮ້ອງດັ່ງກ່າວ ໄປຍັງຂະແໜງການ ແລະທ້ອງຖິ່ນທີ່ກ່ຽວຂ້ອງ ເພື່ອພິຈາລະນາ ຄົ້ນຄວ້າ ຂໍທົດຊີ້ນຳຈາກ ຂັ້ນນຳຂອງຕົນ;
- 31.2 ຂະແໜງການ ແລະທ້ອງຖິ່ນທີ່ກ່ຽວຂ້ອງ ຕ້ອງປະກອບຄຳເຫັນເປັນລາຍລັກອັກສອນ ໃຫ້ແກ່ ຄລທ ພາຍໃນກຳນົດເວລາ 15 (ສິບຫ້າ) ວັນລັດຖະການ. ໃນກໍລະນີ ຫາກບໍ່ຕອບຈົດຫມາຍຂໍການປະກອບຄຳເຫັນ ພາຍໃນກຳນົດເວລາດັ່ງກ່າວ ຈະຖືວ່າ ຂະແໜງການ ແລະທ້ອງຖິ່ນທີ່ກ່ຽວຂ້ອງນັ້ນ ເຫັນດີ;
- 31.3 ຫລັງຈາກນັ້ນ ຄລທ ຕ້ອງນຳສະເໜີກົດຈະການ ຕໍ່ກອງປະຊຸມ ຄລທ ປະຈຳອາທິດ ກ່ອນຈະນຳສະເໜີຕໍ່ ກອງປະຊຸມນາຍົກ-ຮອງນາຍົກ ຫລືກອງປະຊຸມລັດຖະບານ ພິຈາລະນາອະນຸມັດ ໃຫ້ດຳເນີນການເຈລະຈາ ຫລືຕອບປະຕິເສດ ພາຍໃນກຳນົດເວລາ 30 (ສາມສິບ) ວັນລັດຖະການ ນັບແຕ່ມື້ໄດ້ຮັບຄຳຮ້ອງຂໍລົງທຶນເປັນຕົ້ນໄປ;
- 31.4 ໃນກໍລະນີກົດຈະການຫາກໄດ້ຮັບການເຫັນດີ ໃຫ້ດຳເນີນການເຈລະຈາບົດບັນທຶກຊ່ວຍຈຳ ຫລືສັນຍາ, ພາຍໃນກຳນົດເວລາ 5 ວັນລັດຖະການນັບຈາກມື້ໄດ້ຮັບໃບແຈ້ງການ ຕົກລົງເຫັນດີ ຄລທ ຕ້ອງອອກບັດເຊີນ ໃຫ້ຜູ້ລົງທຶນຕ່າງປະເທດ ເຂົ້າມາເຈລະຈາ ບົດບັນທຶກຊ່ວຍຈຳ ຫລື ສັນຍາ;
- 31.5 ຜູ້ລົງທຶນ ຕ້ອງແຈ້ງໃຫ້ ຄລທ ຊາບກ່ຽວກັບກຳນົດເວລາທີ່ຈະເຂົ້າມາເຈລະຈາກັບ ຄລທ ພາຍໃນກຳນົດເວລາ 15 ວັນລັດຖະການ ນັບແຕ່ມື້ ຄລທ ສົ່ງບັດເຊີນເຖິງຜູ້ລົງທຶນ, ຄລທ ຈະຖືວ່າຜູ້ລົງທຶນສະຫລະສິດໃນການລົງທຶນ ແລະສາມາດພິຈາລະນາກົດຈະການ ດັ່ງກ່າວ ໃຫ້ແກ່ຜູ້ລົງທຶນອື່ນ ໃນກໍລະນີໃດໜຶ່ງດັ່ງລຸ່ມນີ້:
- ຜູ້ລົງທຶນບໍ່ຕອບບັດເຊີນພາຍໃນກຳນົດເວລາ 15 ວັນລັດຖະການ,
 - ຜູ້ລົງທຶນບໍ່ເຂົ້າມາເຈລະຈາພາຍໃນກຳນົດເວລາ 60 ວັນລັດຖະການ.

ມາດຕາ 32. ຂັ້ນຕອນການພິຈາລະນາກົດຈະການໃນຂະແໜງການທີ່ໄດ້ຮັບນະໂຍບາຍສົ່ງເສີມ ບັນຊີທີ 1

ການພິຈາລະນາກົດຈະການລົງທຶນ ໃນຂະແໜງການທີ່ໄດ້ຮັບນະໂຍບາຍສົ່ງເສີມ ການລົງທຶນ ບັນຊີທີ 1 ຕາມທີ່ໄດ້ກຳນົດໄວ້ໃນເອກະສານຊ້ອນທ້າຍ 3 ຕ້ອງປະຕິບັດ ຕາມລະບຽບການ ແລະ ຂັ້ນຕອນ ດັ່ງນີ້:

- 32.1 ພາຍຫລັງທີ່ ຄລທ ໄດ້ຮັບສຳນວນເອກະສານ ຄຳຮ້ອງຂໍລົງທຶນຄົບຖ້ວນແລ້ວ ພາຍໃນ ກຳນົດເວລາ 2 ວັນລັດຖະການ ຕ້ອງນຳສົ່ງສຳນວນເອກະສານຄຳຮ້ອງດັ່ງກ່າວ ໄປຍັງ

ຂະແໜງການ ແລະທ້ອງຖິ່ນທີ່ກ່ຽວຂ້ອງ ເພື່ອພິຈາລະນາ ຄົ້ນຄວ້າ ຂໍທົດຊີ້ນຳຈາກ ຂັ້ນນຳຂອງຕົນ;

32.2 ຂະແໜງການ ແລະທ້ອງຖິ່ນທີ່ກ່ຽວຂ້ອງ ຕ້ອງປະກອບຄຳເຫັນ ຢ່າງເປັນລາຍລັກອັກສອນ ໃຫ້ແກ່ ຄລທ ພາຍໃນກຳນົດເວລາ 10 (ສິບ) ວັນລັດຖະການນັບແຕ່ມື້ໄດ້ຮັບຈົດໝາຍ ຂໍການປະກອບຄຳເຫັນຈາກ ຄລທ. ໃນກໍລະນີ ຫາກບໍ່ຕອບຈົດໝາຍຂໍການປະກອບຄຳ ເຫັນ ພາຍໃນກຳນົດເວລາດັ່ງກ່າວ ຈະຖືວ່າຂະແໜງການ ແລະທ້ອງຖິ່ນທີ່ກ່ຽວຂ້ອງນັ້ນ ເຫັນດີ;

32.3 ຫຼັງຈາກນັ້ນ ຄລທ ຕ້ອງນຳສະເໜີ ກິດຈະການຕໍ່ກອງປະຊຸມ ຄລທ ປະຈຳອາທິດ ເຊິ່ງມີການເຂົ້າຮ່ວມຂອງຂະແໜງການທີ່ກ່ຽວຂ້ອງ ໂດຍພາຍໃຕ້ການເປັນປະທານ ຂອງທ່ານປະທານ ຫລື ທ່ານຮອງປະທານ ຄລທ ເພື່ອພິຈາລະນາອະນຸມັດ ຫລື ຕອບ ປະຕິເສດ ພາຍໃນກຳນົດເວລາ 20 (ຊາວ) ວັນລັດຖະການນັບແຕ່ມື້ໄດ້ຮັບຄຳຮ້ອງ ຂໍລົງທຶນເປັນຕົ້ນໄປ.

ການພິຈາລະນາກິດຈະການລົງທຶນ ໃນຂະແໜງການທີ່ໄດ້ຮັບນະໂຍບາຍສົ່ງເສີມ ການລົງທຶນ ບັນຊີທີ 1 ທີ່ມີມູນຄ່າສູງກ່ວາ 200.000.000.000 (ສອງຮ້ອຍຕື້) ກີບ ຂຶ້ນໄປ ຄລທ ຂັ້ນສູນກາງ ຕ້ອງນຳສະເໜີກິດຈະການດັ່ງກ່າວ ຕໍ່ລັດຖະບານ ເພື່ອພິຈາ ລະນາອະນຸມັດ ຫລືຕອບປະຕິເສດພາຍໃນກຳນົດເວລາ 30 (ສາມສິບ) ວັນລັດຖະການ ນັບແຕ່ມື້ໄດ້ຮັບຄຳຮ້ອງ ຂໍລົງທຶນເປັນຕົ້ນໄປ.

ມາດຕາ 33. ຂັ້ນຕອນການພິຈາລະນາກິດຈະການໃນຂະແໜງການທີ່ໄດ້ຮັບນະໂຍບາຍສົ່ງເສີມ ບັນຊີທີ 2

33.1 ພາຍຫຼັງທີ່ ຄລທ ໄດ້ຮັບສຳນວນເອກະສານຄຳຮ້ອງຂໍລົງທຶນຄົບຖ້ວນແລ້ວ ພາຍໃນ ກຳນົດເວລາ 2 (ສອງ) ວັນລັດຖະການ ຕ້ອງນຳສົ່ງສຳນວນເອກະສານຄຳຮ້ອງດັ່ງກ່າວ ໄປຍັງຂະແໜງການ ແລະທ້ອງຖິ່ນທີ່ກ່ຽວຂ້ອງ ເພື່ອພິຈາລະນາ ຄົ້ນຄວ້າ ຂໍທົດຊີ້ນຳ ຈາກຂັ້ນນຳຂອງຕົນ;

33.2 ຂະແໜງການ ແລະທ້ອງຖິ່ນທີ່ກ່ຽວຂ້ອງ ຕ້ອງປະກອບຄຳເຫັນຢ່າງເປັນລາຍລັກອັກ ສອນໃຫ້ແກ່ ຄລທ ພາຍໃນກຳນົດເວລາ 15 (ສິບຫ້າ) ວັນລັດຖະການນັບແຕ່ມື້ໄດ້ຮັບຈົດ ໝາຍຂໍການປະກອບຄຳເຫັນຈາກ ຄລທ. ໃນກໍລະນີ ຫາກບໍ່ຕອບຈົດໝາຍຂໍການ ປະກອບຄຳເຫັນ ພາຍໃນກຳນົດເວລາດັ່ງກ່າວ ຈະຖືວ່າຂະແໜງການ ແລະທ້ອງຖິ່ນ ທີ່ກ່ຽວຂ້ອງນັ້ນ ເຫັນດີ;

33.3 ຫຼັງຈາກນັ້ນ ຄລທ ຕ້ອງນຳສະເໜີ ກິດຈະການ ຕໍ່ກອງປະຊຸມ ຄລທ ປະຈຳອາທິດ ເຊິ່ງມີ ການເຂົ້າຮ່ວມຂອງຂະແໜງການທີ່ກ່ຽວຂ້ອງ ໂດຍພາຍໃຕ້ການເປັນປະທານຂອງ ທ່ານປະທານ ຫລື ທ່ານຮອງປະທານ ຄລທ ເພື່ອພິຈາລະນາອະນຸມັດ ຫລື

ຕອບປະຕິເສດ ພາຍໃນກຳນົດເວລາ 20 (ຊາວ) ວັນລັດຖະການນັບແຕ່ມື້ໄດ້ຮັບຄຳຮ້ອງ
ຂໍລົງທຶນເປັນຕົ້ນໄປ.

ການພິຈາລະນາກິດຈະການລົງທຶນ ໃນຂະແໜງການທີ່ໄດ້ຮັບນະໂຍບາຍສົ່ງເສີມ
ການລົງທຶນ ບັນຊີທີ່ 2 ທີ່ມີມູນຄ່າສູງກ່ວາ 200.000.000.000 (ສອງຮ້ອຍຕື້) ກີບ ຂຶ້ນໄປ
ຄລທ ຂຶ້ນສູນກາງ ຕ້ອງນຳສະເໜີກິດຈະການດັ່ງກ່າວ ຕໍ່ລັດຖະບານ ເພື່ອພິຈາ
ລະນາອະນຸມັດ ຫລືຕອບປະຕິເສດພາຍໃນກຳນົດເວລາ 30 (ສາມສິບ) ວັນລັດຖະການ
ນັບແຕ່ມື້ໄດ້ຮັບຄຳຮ້ອງຂໍລົງທຶນເປັນຕົ້ນໄປ.

**ມາດຕາ 34. ຂັ້ນຕອນການອອກອະນຸຍາດລົງທຶນ, ການອອກທະບຽນວິສາຫະກິດ ແລະ ທະບຽນອາ
ກອນພາຍໃນ**

ພາຍຫລັງທີ່ ຄລທ ໄດ້ອອກໃບອະນຸຍາດລົງທຶນ ແລະຮັບຮອງກິດລະບຽບພາຍໃນ
ຂອງບໍລິສັດ(ຕາມແບບຟອມທີ່ ຄລທ ໄດ້ກຳນົດອອກ)ເປັນທີ່ຮຽບຮ້ອຍແລ້ວ, ຂະແໜງ
ການຄ້າ ຕ້ອງອອກໃບທະບຽນວິສາຫະກິດ ຕາມໃບອະນຸຍາດລົງທຶນ ພາຍໃນກຳນົດ
ເວລາ 2 ວັນລັດຖະການ. ຕໍ່ຈາກນັ້ນຂະແໜງການເງິນ ກໍຕ້ອງອອກໃບທະບຽນ
ອາກອນພາຍໃນ (ສະບັບຊົ່ວຄາວ) ພາຍໃນກຳນົດເວລາ 2 ວັນລັດຖະການ ເຊິ່ງໃບ
ທະບຽນອາກອນຊົ່ວຄາວນີ້ ມີກຳນົດເວລາ 60 ວັນລັດຖະການ. ພາຍຫລັງທີ່ຜູ້ລົງທຶນ
ໄດ້ປະຕິບັດຕາມເງື່ອນໄຂການແຈ້ງທຶນຈົດທະບຽນ ຕາມທີ່ກຳນົດໄວ້ໃນມາດຕາ 23
ຂອງດຳລັດສະບັບນີ້ແລ້ວ ຄລທ ຕ້ອງປະສານກັບ ຂະແໜງການເງິນ ເພື່ອອອກ
ໃບທະບຽນອາກອນພາຍໃນ ສະບັບຖາວອນໃຫ້ແກ່ຜູ້ລົງທຶນ ພາຍໃນກຳນົດເວລາ 2
ວັນລັດຖະການ. ສຳລັບກາປະທັບຂອງວິສາຫະກິດ ແມ່ນໃຫ້ຂະແໜງປ້ອງກັນ
ຄວາມສະຫງົບ ເປັນຜູ້ອອກໃຫ້ພາຍໃນກຳນົດເວລາ 5 ວັນລັດຖະການ ໂດຍບໍ່ຈຳເປັນ
ຕ້ອງມີໃບອະນຸຍາດຄວັດກາປະທັບ. ຫລັງຈາກນັ້ນ, ວິສາຫະກິດດັ່ງກ່າວ ຈຶ່ງສາມາດ
ດຳເນີນກິດຈະການໄດ້ ຍົກເວັ້ນບາງກິດຈະການທີ່ຈຳເປັນຕ້ອງມີໃບອະນຸຍາດຕ່າງໆ
ຈາກຂະແໜງການທີ່ກ່ຽວຂ້ອງ, ເຊິ່ງຂະແໜງການທີ່ກ່ຽວຂ້ອງດັ່ງກ່າວນັ້ນ ຕ້ອງອຳນວຍ
ຄວາມສະດວກ ໃຫ້ແກ່ວິສາຫະກິດລົງທຶນ ຕາມລະບຽບກິດໝາຍ.

**ມາດຕາ 35. ການມອບໃບອະນຸຍາດລົງທຶນ, ໃບທະບຽນວິສາຫະກິດ ແລະໃບທະບຽນອາກອນ
ພາຍໃນ**

ພາຍຫລັງທີ່ ຄລທ ໄດ້ອອກອະນຸຍາດລົງທຶນ, ຂະແໜງການຄ້າ ໄດ້ອອກ
ໃບທະບຽນວິສາຫະກິດ ແລະຂະແໜງການເງິນ ອອກໃບທະບຽນອາກອນພາຍໃນ
ສະບັບຊົ່ວຄາວ ຫລື ສະບັບຖາວອນ ຄົບຖ້ວນແລ້ວ ຄລທ ຕ້ອງແຈ້ງເປັນລາຍລັກອັກສອນ
ໃຫ້ຜູ້ລົງທຶນຊາບ ພາຍໃນກຳນົດເວລາ 2 ວັນລັດຖະການ ເພື່ອໃຫ້ຜູ້ລົງທຶນ ໄປຊຳລະ

ຄ່າທຳນຽມຢູ່ຄັງເງິນແຫ່ງຊາດ ຫຼື ຄັງເງິນປະຈຳທ້ອງຖິ່ນ. ຫຼັງຈາກນັ້ນ, ຜູ້ລົງທຶນ ຕ້ອງນຳເອົາ ໃບອະນຸຍາດຮັບເງິນຄ່າທຳນຽມມາຍື່ນຕໍ່ ຄລທ ເພື່ອຮັບເອົາ ໃບອະນຸຍາດ ລົງທຶນ, ໃບທະບຽນວິສາຫະກິດ ແລະ ໃບທະບຽນອາກອນພາຍໃນ.

ມາດຕາ 36. ການອະນຸຍາດເພີ່ມກິດຈະການ

ຜູ້ລົງທຶນທີ່ມີຈຸດປະສົງ ຕ້ອງການເພີ່ມກິດຈະການຂອງຕົນ ໃຫ້ຍື່ນຄຳຮ້ອງຕໍ່ ຄລທ ໂດຍອີງຕາມຂອບເຂດສິດໃນການອະນຸຍາດລົງທຶນ ທີ່ໄດ້ກຳນົດໄວ້ໃນມາດຕາ 43 ແລະ ມາດຕາ 44 ຂອງດຳລັດ ສະບັບນີ້ ເຊິ່ງຕ້ອງປະກອບເອກະສານ ດັ່ງນີ້:

1. ສຳເນົາໃບອະນຸຍາດລົງທຶນ, ກິດລະບຽບພາຍໃນຂອງວິສາຫະກິດທີ່ ຄລທ ຮັບຮອງ ແລ້ວ, ໃບທະບຽນວິສາຫະກິດ ແລະ ໃບທະບຽນອາກອນພາຍໃນ;
2. ບົດວິພາກເສດຖະກິດ-ເຕັກນິກ ສະເພາະກິດຈະການທີ່ຕ້ອງການເພີ່ມ;
3. ບົດລາຍງານໂດຍຫຍໍ້ກ່ຽວກັບການເຄື່ອນໄຫວກິດຈະການຕາມເອກະສານຊ້ອນທ້າຍ ທີ່ 5 ຂອງດຳລັດສະບັບນີ້.

ການພິຈາລະນາເພີ່ມກິດຈະການ ໃຫ້ປະຕິບັດຕາມຂັ້ນຕອນການພິຈາລະນາການ ຂໍອະນຸຍາດລົງທຶນຕາມທີ່ກຳນົດໄວ້ໃນ ມາດຕາ 31, ມາດຕາ 32 ແລະ ມາດຕາ 33 ຂອງດຳລັດ ສະບັບນີ້.

ມາດຕາ 37. ການສ້າງຕັ້ງສາຂາ

ຜູ້ລົງທຶນທີ່ມີຈຸດປະສົງ ຕ້ອງການສ້າງຕັ້ງສາຂາ ໃຫ້ຍື່ນຄຳຮ້ອງຕໍ່ ຄລທ ໂດຍອີງ ຕາມຂອບເຂດສິດໃນການອະນຸຍາດລົງທຶນ ທີ່ໄດ້ກຳນົດໄວ້ໃນມາດຕາ 43 ແລະ ມາດ ຕາ 44 ຂອງດຳລັດສະບັບນີ້ ເຊິ່ງຕ້ອງປະກອບເອກະສານ ດັ່ງນີ້:

1. ສຳເນົາໃບອະນຸຍາດລົງທຶນ, ກິດລະບຽບພາຍໃນຂອງວິສາຫະກິດ, ໃບທະບຽນວິສາ ຫະກິດ ແລະ ໃບທະບຽນອາກອນພາຍໃນ;
2. ບົດລາຍງານໂດຍຫຍໍ້ກ່ຽວກັບການເຄື່ອນໄຫວກິດຈະການຕາມເອກະສານຊ້ອນທ້າຍ ທີ່ 5 ຂອງດຳລັດສະບັບນີ້.

ການພິຈາລະນາການສ້າງຕັ້ງສາຂາ ໃຫ້ປະຕິບັດຕາມຂັ້ນຕອນການພິຈາລະນາ ການຂໍອະນຸຍາດລົງທຶນຕາມທີ່ກຳນົດໄວ້ໃນ ມາດຕາ 31, ມາດຕາ 32 ແລະ ມາດຕາ 33 ຂອງດຳລັດສະບັບນີ້.

ໃບອະນຸຍາດເປີດສາຂາ ຈະຖືກເຊັນຮັບຮອງໂດຍປະທານ ຫຼື ຮອງປະທານ ຄລທ. ສາຂາຂອງວິສາຫະກິດລົງທຶນ ຕ້ອງເຄື່ອນໄຫວພາຍໃຕ້ໃບອະນຸຍາດລົງທຶນ ແລະ ກິດ ລະບຽບຂອງບໍລິສັດແມ່ ທີ່ໄດ້ຮັບອະນຸຍາດໄປແລ້ວນັ້ນ.

ມາດຕາ 38. ການເພີ່ມທຶນທັງໝົດ ຫລື ທຶນຈົດທະບຽນ

ການເພີ່ມທຶນຂອງວິສາຫະກິດລົງທຶນ ໃຫ້ຍື່ນສະເໜີຕໍ່ ຄລທ ບ່ອນທີ່ຕົນໄດ້ຮັບໃບອະນຸຍາດລົງທຶນ ຕາມເອກະສານປະກອບ ດັ່ງນີ້:

1. ສຳເນົາໃບອະນຸຍາດລົງທຶນ, ກົດລະບຽບພາຍໃນຂອງວິສາຫະກິດ, ໃບທະບຽນວິສາຫະກິດ ແລະໃບທະບຽນອາກອນພາຍໃນ;
2. ໃບຢັ້ງຢືນການແຈ້ງທຶນຈາກທະນາຄານແຫ່ງ ສປປ ລາວ ສຳນັກງານໃຫຍ່ ຫຼືສາຂາ ຫຼືທະນາຄານທຸລະກິດຂອງລັດ ທີ່ໄດ້ຮັບມອບໝາຍຈາກທະນາຄານແຫ່ງ ສປປ ລາວ.

ໃບຢັ້ງຢືນການເພີ່ມທຶນ ທົວໜ້າ ກລທ ຫລື ທົວໜ້າພະແນກແຜນການ ແລະການລົງທຶນ ເປັນຜູ້ເຊັນຢັ້ງຢືນ.

ໃນກໍລະນີທີ່ວິສາຫະກິດລົງທຶນ ນຳເອົາກຳໄລຈາກການດຳເນີນກິດຈະການມາເພີ່ມທຶນຕາມການຢັ້ງຢືນຈາກຂະແໜງການເງິນ ຈະໄດ້ຮັບນະໂຍບາຍຍົກເວັ້ນອາກອນກຳໄລໃນປີການບັນຊີ ຕາມທີ່ໄດ້ກຳນົດໄວ້ໃນກົດໝາຍວ່າດ້ວຍການສົ່ງເສີມການລົງທຶນ ພາຍໃນ.

ມາດຕາ 39. ການຮັບຮູ້ການຖອກຮຸ້ນຂອງວິສາຫະກິດ

ຄລທ ຈະຮັບຮູ້ຜູ້ຖືຮຸ້ນຂອງວິສາຫະກິດລົງທຶນທີ່ຖືກຕ້ອງຕາມກົດໝາຍ ໃນເງື່ອນໄຂດັ່ງນີ້:

- ຜູ້ຖືຮຸ້ນຕ້ອງຖອກຮຸ້ນຕົວຈິງ ຕາມອັດຕາສ່ວນຮຸ້ນທີ່ຕົນເອງຖື;
- ຜູ້ຖອກຮຸ້ນນັ້ນ ຕ້ອງມີໃບຮຸ້ນຢ່າງເປັນລາຍລັກອັກສອນ;
- ກໍລະນີປະກອບຮຸ້ນດ້ວຍຊັບສິນທາງປັນຍາ ຕ້ອງກຳນົດໄວ້ໃນມະຕິກົດລະບຽບຂອງກອງປະຊຸມຜູ້ຖືຮຸ້ນ ຫລືສັນຍາຮ່ວມທຶນ ໂດຍສອດຄ່ອງຕາມທີ່ໄດ້ກຳນົດໄວ້ໃນມາດຕາ 3 ຂອງດຳລັດສະບັບ ນີ້.

ຄລທ ຈະອອກໃບຢັ້ງຢືນຮັບຮູ້ອັດຕາສ່ວນການຖືຮຸ້ນຕົວຈິງ ບົນພື້ນຖານການສະເໜີ ຂອງວິສາຫະກິດດັ່ງກ່າວ.

ມາດຕາ 40. ການປ່ຽນແປງພື້ນຖານນິຕິກຳ

ການປ່ຽນແປງພື້ນຖານນິຕິກຳ ປະກອບມີ ການປ່ຽນແປງຊື່, ທີ່ຕັ້ງ, ຜູ້ອຳນວຍການ, ຮຸ້ນ, ເພີ່ມທຶນຂອງວິສາຫະກິດລົງທຶນເປັນຕົ້ນ. ພາຍຫລັງທີ່ຜູ້ລົງທຶນ ໄດ້ດຳເນີນກິດຈະການໄປໄດ້ໄລຍະໜຶ່ງແລ້ວ ຜູ້ລົງທຶນທາກມີຈຸດປະສົງ ສະເໜີປ່ຽນແປງພື້ນຖານນິຕິກຳຕ່າງໆຂອງຕົນ ກ່ອນອື່ນໝົດ ຕ້ອງປະຕິບັດພັນທະດ້ານອາກອນຕໍ່ລັດໃຫ້ຄົບຖ້ວນ

ເສຍກ່ອນ. ຫຼັງຈາກນັ້ນໃຫ້ຍື່ນຄຳຮ້ອງຕໍ່ ຄລທ ປ່ອນທີ່ຕົນໄດ້ຮັບໃບອະນຸຍາດລົງທຶນ ເພື່ອພິຈາລະນາ.

ຂອບເຂດສິດການພິຈາລະນາການປ່ຽນແປງພື້ນຖານນິຕິກຳຂອງວິສາຫະກິດລົງທຶນ ແມ່ນໃຫ້ປະຕິບັດ ຕາມຂອບເຂດສິດການອະນຸຍາດລົງທຶນຂອງ ຄລທ .

ສຳລັບການໂອນຮຸ້ນຂອງວິສາຫະກິດລົງທຶນ ຕ້ອງໄດ້ນຳສັນຍາການມອບ-ໂອນຮຸ້ນ ຂອງຕົນໄປຈົດທະບຽນຢູ່ສຳນັກງານທະບຽນສານ ຕາມກົດໝາຍວ່າດ້ວຍທະບຽນສານ, ຫຼັງຈາກນັ້ນ ຄລທ ຈຶ່ງພິຈາລະນາອອກໃບຢັ້ງຢືນຮັບຮູ້ການມອບໂອນຮຸ້ນດັ່ງກ່າວ. ການມອບໂອນຮຸ້ນ ໃນແຕ່ລະຄັ້ງຂອງວິສາຫະກິດລົງທຶນ ຕ້ອງໄດ້ຮັບການຢັ້ງຢືນຈາກ ຄລທ ຈຶ່ງຖືວ່າຖືກຕ້ອງ ຕາມກົດໝາຍ;

40.1 ວິສາຫະກິດລົງທຶນ ທີ່ມີຈຸດປະສົງຂໍຕໍ່ໃບອະນຸຍາດລົງທຶນ ຕ້ອງປະຕິບັດຕາມເງື່ອນໄຂ ດັ່ງລຸ່ມນີ້:

- ຕ້ອງຍື່ນຄຳຮ້ອງຂໍຕໍ່ອາຍຸການລົງທຶນກ່ອນໃບອະນຸຍາດລົງທຶນຈະຫມົດກຳນົດ 06 ເດືອນ;

- ຕ້ອງແຈ້ງທຶນທັງໝົດຂອງຕົນ ໃຫ້ຄົບຖ້ວນຕາມຈຳນວນ ທີ່ກຳນົດໄວ້ໃນໃບອະນຸຍາດ ລົງທຶນ ໂດຍໄດ້ຮັບການຢັ້ງຢືນຈາກທະນາຄານ ແຫ່ງ ສປປ ລາວ ສຳນັກງານໃຫຍ່ ຫຼື ສາຂາ ຫຼື ທະນາຄານທຸລະກິດຂອງລັດ ທີ່ໄດ້ຮັບມອບໝາຍຈາກທະນາຄານ ແຫ່ງ ສປປ ລາວ;

- ກ່ອນຈະພິຈາລະນາການຕໍ່ອາຍຸໃບອະນຸຍາດລົງທຶນ ຄລທ ແລະຂະແໜງການກ່ຽວ ຂ້ອງຕ້ອງລົງກວດກາ ແລະປະເມີນຜົນການດຳເນີນກິດຈະການຂອງວິສາຫະກິດດັ່ງ ກ່າວ ຕາມທີ່ໄດ້ກຳນົດໄວ້ໃນມາດຕາ 49 ຂອງດຳລັດສະບັບນີ້;

40.2 ໃນກໍລະນີທີ່ເຫັນວ່າມີຄວາມຈຳເປັນ ວິສາຫະກິດລົງທຶນຕ່າງປະເທດ ສາມາດຂໍຕໍ່ອາຍຸ ຂອງໃບອະນຸຍາດລົງທຶນກ່ອນຈະຫມົດກຳນົດເວລາການລົງທຶນ;

ຫມວດທີ VIII ການຄຸ້ມຄອງການລົງທຶນພາຍໃນ

ມາດຕາ 41. ການຈັດຕັ້ງຂອງ ຄລທ

ຄະນະສົ່ງເສີມ ແລະຄຸ້ມຄອງການລົງທຶນ ເຊິ່ງຂຽນຫຍໍ້ວ່າ: “ຄລທ” ເປັນຄະນະ ກຳມະການສົ່ງເສີມ ແລະຄຸ້ມຄອງການລົງທຶນພາຍໃນ ແລະຕ່າງປະເທດ ໂດຍປ່ຽນແທນ ຄະນະຄຸ້ມຄອງການລົງທຶນ ຮ່ວມມືກັບຕ່າງປະເທດ ແລະລົງທຶນພາຍໃນ “ຄລຮ” ໃນເມື່ອກ່ອນ.

ຄລທ ປະກອບມີສອງຂັ້ນ ຄື:

- ຄລທ ຂັ້ນສູນກາງ;

- ຄລທ ຂັ້ນທ້ອງຖິ່ນ.

ຄະນະຂອງ ຄລທ ຂັ້ນສູນກາງ ປະກອບມີ:

1. ປະທານ ຄະນະກຳມະການແຜນການ ແລະການລົງທຶນ ເປັນປະທານ ໂດຍຕຳແໜ່ງ;
2. ຮອງປະທານ ຄະນະກຳມະການແຜນການ ແລະການລົງທຶນ ຜູ້ຊີ້ນຳວຽກງານລົງທຶນ ເປັນ ຮອງປະທານໂດຍຕຳແໜ່ງ;
3. ຮອງປະທານ ຄະນະກຳມະການແຜນການ ແລະການລົງທຶນ ຜູ້ອື່ນໆ, ເປັນກຳມະການ ໂດຍຕຳແໜ່ງ.

ຄະນະຂອງ ຄລທ ຂັ້ນທ້ອງຖິ່ນ (ແຂວງ, ນະຄອນຫລວງ) ປະກອບມີ:

1. ເຈົ້າແຂວງ, ເຈົ້າຄອງນະຄອນຫລວງ, ເປັນປະທານ ໂດຍຕຳແໜ່ງ;
2. ຮອງເຈົ້າແຂວງ, ຮອງເຈົ້າຄອງນະຄອນຫລວງ ຜູ້ຊີ້ນຳວຽກງານເສດຖະກິດ, ເປັນຮອງປະ ທານ ໂດຍຕຳແໜ່ງ;
3. ຮອງເຈົ້າແຂວງ, ຮອງເຈົ້າຄອງນະຄອນຫລວງ ຜູ້ອື່ນໆ ເປັນກຳມະການໂດຍຕຳແໜ່ງ.

ມາດຕາ 42. ກົງຈັກຊ່ວຍວຽກຂອງ ຄລທ ຂັ້ນສູນກາງ ແລະທ້ອງຖິ່ນ

42.1 ຄະນະກຳມະການສົ່ງເສີມ ແລະຄຸ້ມຄອງການລົງທຶນ ມີກົງຈັກຊ່ວຍວຽກ ດັ່ງນີ້:

- ຂັ້ນສູນກາງ:

1. ກົມສົ່ງເສີມ ແລະຄຸ້ມຄອງການລົງທຶນພາຍໃນ ແລະຕ່າງປະເທດ ເຊິ່ງເປັນຫ້ອງການ ປະຈຳການຂອງ ຄລທ ຂັ້ນສູນກາງ. ສ່ວນພາລະບົດບາດຂອງ ກລທ ຈະໄດ້ກຳ ນົດຕ່າງຫາກ;
3. ຫ້ອງການ ຄະນະກຳມະການ ແຜນການ ແລະ ການລົງທຶນ “ຄຜທ” ເປັນກອງເລຂາ ນຸການ ຄລທ ຂັ້ນສູນກາງ.

- ຂັ້ນທ້ອງຖິ່ນ:

1. ພະແນກແຜນການ ແລະການລົງທຶນຂອງແຂວງ, ນະຄອນຫຼວງ ເປັນຫ້ອງການ ປະຈຳການຂອງ ຄລທ;
2. ຫ້ອງວ່າການແຂວງ, ນະຄອນຫລວງ ເປັນກອງເລຂານຸການ ຄລທ ຂັ້ນທ້ອງຖິ່ນ.

42.2 ພາລະບົດບາດ, ໜ້າທີ່ ຂອງກອງເລຂານຸການ ຄລທ:

- ກະກຽມ ວາລະກອງປະຊຸມສາມັນ ແລະວິສາມັນ ຂອງ ຄລທ ໃນຂັ້ນຂອງຕົນພ້ອມ ດ້ວຍ ເອກະສານອື່ນໆ ທີ່ຈຳເປັນເພື່ອນຳສະເໜີປະທານ ຄລທ ເປີດກອງປະຊຸມ;
- ຮ່າງບົດບັນທຶກ ກ່ຽວກັບການຕົກລົງ ຂອງກອງປະຊຸມ ຄລທ ເພື່ອນຳສະເໜີ ຂໍລາຍ ເຊັນ ປະທານ ຫຼືຮອງປະທານ ຄລທ ຕາມລະບຽບການ ຫລັງຈາກນັ້ນ ນຳ ສົ່ງບົດບັນທຶກກອງ ປະຊຸມ ຄລທ ໃຫ້ ພາກສ່ວນທີ່ກ່ຽວຂ້ອງ;
- ຕິດຕາມ ແລະ ຊຸກຍູ້ ການຈັດຕັ້ງປະຕິບັດ ມະຕິຕົກລົງຕ່າງໆ ຂອງກອງປະຊຸມ ຄລທ;

- ປະຕິບັດໜ້າທີ່ວຽກງານອື່ນໆ ຕາມການມອບໝາຍ ຂອງ ຄລທ;
- ສ່ວນພາລະບົດບາດໜ້າທີ່ ລະອຽດຂອງກອງເລຂາ ຄລທ ແຕ່ລະຂັ້ນແມ່ນມອບໃຫ້ ປະທານ ຄລທ ແຕ່ລະຂັ້ນເປັນຜູ້ກຳນົດອອກຕ່າງຫາກ ຖ້າເຫັນວ່າມີຄວາມຈຳເປັນ.

ໝວດທີ IX

ການແບ່ງຂອບເຂດສິດ ແລະໜ້າທີ່ໃນການຄຸ້ມຄອງ ຂອງ ຄລທ

ມາດຕາ 43. ຄລທ ຂັ້ນສູນກາງ

ຄລທ ຂັ້ນສູນກາງມີສິດ ແລະໜ້າທີ່ດັ່ງນີ້:

- 43.1 ຈັດຕັ້ງປະຕິບັດ ແລະ ພິຈາລະນາທຸກບັນຫາກ່ຽວກັບການລົງທຶນ ໃນຂອບເຂດທີ່ວ່າ
ເທດ;
- 43.2 ຕົກລົງອະນຸມັດ ກິດຈະການລົງທຶນປະເພດ 1, ປະເພດ 2 ຕາມທີ່ກຳນົດໄວ້ໃນມາດຕາ
18.1 ແລະ 18.2 ຂອງດຳລັດ ສະບັບນີ້;
- 43.3 ກິດຈະການຂໍອະນຸຍາດລົງທຶນພາຍໃນ ທີ່ມີມູນຄ່າສູງກວ່າ 200.000.000.000
(ສອງຮ້ອຍຕື້) ກີບ ຄລທ ຕ້ອງນຳສະເໜີ ຂໍການພິຈາລະນາອະນຸມັດຈາກ ລັດຖະບານ;
- 43.4 ການເຊັນໃບອະນຸຍາດລົງທຶນ:
 - ປະທານ ຄລທ ມີສິດເຊັນໃບອະນຸຍາດລົງທຶນ ທີ່ມີມູນຄ່າສູງກວ່າ 100.000.000.000
(ໜຶ່ງຮ້ອຍຕື້) ກີບ ຂຶ້ນໄປ;
 - ຮອງປະທານ ຄລທ ມີສິດເຊັນໃບອະນຸຍາດລົງທຶນ ທີ່ມີມູນຄ່າແຕ່ 100.000.000.000
(ໜຶ່ງຮ້ອຍຕື້) ກີບ ລົງມາ;
- 43.5 ຄົ້ນຄວ້າ ແລະລາຍງານເພື່ອຂໍການພິຈາລະນາ ກິດຈະການການລົງທຶນພາຍໃນ ຕາມ
ຂອບເຂດສິດການອະນຸມັດຈາກລັດຖະບານ;
- 43.6 ນຳສະເໜີຂັ້ນເທິງພິຈາລະນາອະນຸມັດ ແລະມອບສິດໃຫ້ເຊັນບົດບັນທຶກຊ່ວຍຈຳ, ສັນຍາ
ຫຼືອະນຸສັນຍາປະເພດຕ່າງໆ ກັບຜູ້ລົງທຶນ;
- 43.7 ຕິດຕາມ, ກວດກາ, ປະເມີນຜົນ, ດັດແກ້ ແລະອຳນວຍຄວາມສະດວກ ບັນ
ດາກິດຈະການ ລົງທຶນ ໃຫ້ປະຕິບັດຖືກຕ້ອງຕາມສັນຍາ ແລະລະບຽບກົດໝາຍ. ຖ້າ
ຫາກກິດຈະການໃດ ບໍ່ມີປະສິດທິຜົນ ກໍມີສິດຮຽກມາປຶກສາ, ເຈລະຈາ ແລະແກ້ໄຂກັບ
ເຈົ້າຂອງກິດຈະການໃຫ້ສາມາດຈັດຕັ້ງປະຕິບັດໄດ້ ຕາມສັນຍາ ແລະລະບຽບກົດໝາຍ;
- 43.8 ປະສານສົມທົບ ກັບຂະແໜງການທີ່ກ່ຽວຂ້ອງ ເພື່ອເປັນເອກະພາບກັນ ໃນການຈັດຕັ້ງ
ປະຕິບັດ ກິດຈະການຕ່າງໆ ທີ່ໄດ້ອະນຸມັດແລ້ວ ໃຫ້ສຳເລັດຜົນ;
- 43.9 ເປັນເຈົ້າການ ແລະເຂົ້າຮ່ວມໃນການປະກອບຄຳເຫັນ, ປຶກສາຫາລື, ຄົ້ນຄວ້າ
ຮ່າງລະບຽບ ກົດໝາຍ ທີ່ພົວພັນເຖິງການລົງທຶນ;

43.10 ຕິດຕາມກວດກາການອອກອະນຸຍາດລົງທຶນ ຂອງ ຄລທ ຂັ້ນທ້ອງຖິ່ນ. ກໍລະນີເຫັນວ່າ ການອອກອະນຸຍາດລົງທຶນຂອງ ຄລທ ຂັ້ນທ້ອງຖິ່ນໃດໜຶ່ງ ຫາກບໍ່ສອດຄ່ອງ ກັບກົດຈະການລົງທຶນປະເພດທີ 2 (ບັນຊີທີ 1) ທີ່ໄດ້ກຳນົດໄວ້ໃນມາດຕາ 18.2 ຂອງ ດຳລັດສະບັບນີ້ ແລະຕາມຂອບເຂດ ສິດຂອງ ຄລທ ຂັ້ນທ້ອງຖິ່ນ, ຄລທ ຂັ້ນສູນກາງ ສາມາດອອກຫນັງສືແຈ້ງເຕືອນເພື່ອໃຫ້ ຄລທ ຂັ້ນທ້ອງຖິ່ນນັ້ນປັບປຸງດັດແກ້ການ ອອກອະນຸຍາດລົງທຶນດັ່ງກ່າວ ພາຍໃນກຳນົດເວລາ 30 ວັນລັດຖະການໃຫ້ສອດຄ່ອງ ຕາມຂອບເຂດສິດຂອງຕົນຕາມດຳລັດສະບັບນີ້. ຖ້າຫາກ ຄລທ ຂັ້ນທ້ອງຖິ່ນບໍ່ປະຕິບັດ ຕາມຈົດໝາຍແຈ້ງເຕືອນນັ້ນ ຄລທ ຂັ້ນສູນກາງຈະອອກແຈ້ງການລົບລ້າງການ ອອກອະນຸຍາດລົງທຶນດັ່ງກ່າວໂດຍທັນທີ.

ມາດຕາ 44. ຄລທ ຂັ້ນທ້ອງຖິ່ນ

ຄລທ ຂັ້ນທ້ອງຖິ່ນມີສິດ ແລະຫນ້າທີ່ ດັ່ງນີ້:

44.1 ຕົກລົງອະນຸມັດ

ສຳລັບ 4 ແຂວງ ເຊັ່ນ: ນະຄອນຫຼວງວຽງຈັນ, ສະຫວັນນະເຂດ, ຈຳປາສັກ ແລະຫລວງ ພະບາງ ມີສິດຕົກລົງອະນຸມັດກົດຈະການລົງທຶນ ທີ່ຢູ່ໃນບັນຊີປະເພດທີ 2 (ບັນຊີທີ 1) ແລະມີມູນຄ່າການລົງທຶນ 50.000.000.000 (ຫ້າສິບຕື້) ກີບລົງມາ.

ນອກຈາກ 4 ແຂວງ ທີ່ກ່າວມາຂ້າງເທິງນີ້ ມີສິດຕົກລົງອະນຸມັດກົດຈະການລົງທຶນ ທີ່ຢູ່ໃນບັນຊີປະເພດທີ 2 (ບັນຊີທີ 1) ທີ່ມີມູນຄ່າການລົງທຶນ 30.000.000.000 (ສາມ ສິບຕື້) ກີບລົງມາ.

44.2 ການເຊັນໃບອະນຸຍາດລົງທຶນ

ປະທານ ຄລທ ຂັ້ນທ້ອງຖິ່ນມີສິດເຊັນໃບອະນຸຍາດລົງທຶນ ຕາມມູນຄ່າທີ່ໄດ້ລະ ບຸໄວ້ ໃນຂໍ້ 44.1 ເທິງນີ້, ຫລັງຈາກນັ້ນ ຕ້ອງນຳລົງສຳເນົາໃບອະນຸຍາດລົງທຶນດັ່ງກ່າວ ໃຫ້ ຄລທ ຂັ້ນສູນກາງພາຍໃນກຳນົດເວລາ 5 ວັນລັດຖະການ ນັບແຕ່ມີອອກໃບອະນຸຍາດ ລົງທຶນເປັນຕົ້ນໄປ;

44.3 ຄຸ້ມຄອງ, ຕິດຕາມ, ກວດກາ ແລະອຳນວຍຄວາມສະດວກ ກ່ຽວກັບກົດຈະການລົງ ທຶນປະເພດ 1 ແລະ ປະເພດ 2(ບັນຊີທີ 1 ແລະບັນຊີທີ 2) ທີ່ປະຕິບັດຢູ່ທ້ອງຖິ່ນຂອງຕົນ ແລະ ສະຫຼຸບລາຍງານສະພາບການເຄື່ອນໄຫວກົດຈະການລົງທຶນ ຢ່າງເປັນປົກກະຕິ ປະຈຳງວດ 6 ເດືອນ ແລະ 1 ປີ ໃຫ້ແກ່ ຄລທ ຂັ້ນສູນກາງ;

44.4 ຄົ້ນຄວ້າ ແລະປະກອບຄຳເຫັນໃສ່ກົດຈະການລົງທຶນ ທີ່ບໍ່ນອນຢູ່ໃນຂອບເຂດສິດອະນຸ ມັດຂອງຕົນໃຫ້ ຄລທ ຂັ້ນສູນກາງພິຈາລະນາອະນຸມັດ;

- 44.5 ສ້າງແຜນຍຸດທະສາດການລົງທຶນປະຈຳປີ, 5 ປີ ແລະໄລຍະຍາວໃນທ້ອງຖິ່ນຂອງຕົນ ໃຫ້ແກ່ ຄລທ ຂັ້ນສູນກາງ ເພື່ອເປັນຂໍ້ມູນສ້າງແຜນຍຸດທະສາດການລົງທຶນ ໃນຂອບເຂດ ທົ່ວປະເທດ;
- 44.6 ປະສານສົມທົບກັບຂະແໜງການທີ່ກ່ຽວຂ້ອງໃນທ້ອງຖິ່ນຂອງຕົນ ເພື່ອອອກໃບທະບຽນ ວິສາຫະກິດ ແລະໃບທະບຽນອາກອນພາຍໃນ ຕາມກົນໄກປະຕູດຽວ;
- 44.7 ພິຈາລະນາຮັບຮອງແຜນການນຳເຂົ້າວັດຖຸດິບ, ອຸປະກອນ, ເຄື່ອງຈັກ ແລະພາຫະນະຮັບ ໃຊ້ການຜະລິດທາງກົງຂອງວິສາຫະກິດລົງທຶນ ທີ່ນອນໃນຂອບເຂດສິດການ ອະນຸຍາດ ຂອງຕົນ ຕາມທີ່ໄດ້ກຳນົດໄວ້ໃນໝວດທີ IX ຂອງດຳລັດສະບັບນີ້.

ມາດຕາ 45. ກອງປະຊຸມ ຄລທ

- 45.1 ກອງປະຊຸມ ຄລທ ຈັດຂຶ້ນ ເພື່ອປຶກສາຫາລື, ພິຈາລະນາ ແລະຕົກລົງບັນຫາສຳຄັນ ຂອງວຽກງານການລົງທຶນ, ກອງ ປະຊຸມ ຄລທ ມີ 2 ຮູບການ:
- ກອງປະຊຸມ ຄລທ ຮູບການສະໄຫມສາມັນ ຈັດຂຶ້ນອາທິດລະຄັ້ງ;
 - ກອງປະຊຸມ ຄລທ ຮູບການສະໄໝວິສາມັນ ຈັດຂຶ້ນ ໂດຍອີງຕາມການສະເໜີຂອງ ຫົວໜ້າກົມ ກລທ ຫລື ຫົວໜ້າພະແນກແຜນການ ແລະການລົງທຶນຕໍ່ກອງເລຂາ ນຸການ ຄລທ ຂັ້ນຂອງຕົນເປັນ ລາຍງານຄະນະປະທານ ຄລທ ເປັນຜູ້ຕົກລົງອະນຸມັດ ເປີດປະຊຸມດັ່ງກ່າວ ບົນພື້ນຖານຄວາມຈຳເປັນຂອງວຽກງານ;
- 45.2 ກອງປະຊຸມ ຄລທ ພິຈາລະນາ ແລະຕົກລົງບັນຫາດັ່ງນີ້:
- ຮັບຟັງການລາຍງານ ສະພາບການຈັດຕັ້ງປະຕິບັດ ກິດຈະການລົງທຶນ;
 - ພິຈາລະນາ ແລະຕົກລົງອະນຸມັດ ກິດຈະການລົງທຶນ;
 - ປຶກສາ ແລະແກ້ໄຂບັນຫາລວມ ກ່ຽວກັບວຽກງານການລົງທຶນ.

ມາດຕາ 46. ກາປະທັບ ຂອງ ຄລທ

ຄລທ ຂັ້ນສູນກາງ ແລະຂັ້ນທ້ອງຖິ່ນ ມີກາປະທັບຂອງຕົນເອງ ເພື່ອເຄື່ອນໄຫວ ວຽກງານຕາມພາລະບົດບາດ ທີ່ໄດ້ກຳນົດໄວ້ໃນລະບຽບການ ແລະ ກົດໝາຍ.

**ໝວດທີ X ການຕິດຕາມ, ກວດກາ ແລະປະເມີນຜົນ
ຂອງວິສາຫະກິດລົງທຶນພາຍໃນ**

ມາດຕາ 47. ເປົ້າໝາຍຂອງການຕິດຕາມ, ກວດກາ

ຈຸດປະສົງຂອງການຕິດຕາມກວດກາ ແມ່ນເພື່ອຊອກຫາຈຸດເດັ່ນ ຫລືຈຸດບົກພ່ອງ ຂອງການດຳເນີນກິດຈະການຂອງວິສາຫະກິດລົງທຶນ ແນໃສ່ຊຸກຍູ້ສົ່ງເສີມຈຸດເດັ່ນ ແລະ

ປັບປຸງແກ້ໄຂຈຸດບົກພ່ອງດັ່ງກ່າວນັ້ນ ເພື່ອໃຫ້ເປັນໄປຕາມເປົ້າໝາຍໃນການດຳເນີນ
ທຸລະກິດ.

ໃນກໍລະນີ ທາກເຫັນວ່າມີຄວາມຈຳເປັນ ຈະຕ້ອງໄດ້ດຳເນີນການກວດກາເປັນ
ກໍລະນີສະເພາະ, ຄລທ ຕ້ອງແຈ້ງເປັນລາຍລັກອັກສອນໃຫ້ວິສາຫະກິດລົງທຶນຊາບ
ລ່ວງໜ້າຢ່າງໜ້ອຍ 3 ວັນລັດຖະການ ແລະວິສາຫະກິດລົງທຶນຕ້ອງອຳນວຍຄວາມ
ສະດວກໃນການສະໜອງຂໍ້ມູນຂ່າວສານທີ່ຈຳເປັນ ໃຫ້ແກ່ຄະນະວິຊາການ ແລະ/ຫຼື
ຜູ້ທີ່ຖືກແຕ່ງຕັ້ງ ຈາກ ຄລທ.

ມາດຕາ 48. ການລາຍງານຂອງວິສາຫະກິດລົງທຶນ

ວິສາຫະກິດລົງທຶນ ຕ້ອງໄດ້ນຳສົ່ງບົດລາຍງານສະພາບການເຄື່ອນໄຫວຂອງຕົນ
ປະຈຳ 6 ເດືອນ ແລະປະຈຳປີ ໃຫ້ ຄລທ ຂັ້ນສູນກາງ ແລະຂັ້ນທ້ອງຖິ່ນຊາບ ຕາມແບບ
ຟອມການຕິດຕາມ-ປະເມີນຜົນ ຕາມເອກະສານຊ້ອນທ້າຍ 5 (ແບບຟອມການຕິດ
ຕາມ-ປະເມີນຜົນ) ຂອງດຳລັດສະບັບນີ້. ຄລທ ຈະປັບປຸງແບບຟອມດັ່ງກ່າວ ເປັນແຕ່
ລະໂລຍະ.

ມາດຕາ 49. ຂັ້ນຕອນການດຳເນີນການຕິດຕາມກວດກາ

ຄລທ ຕ້ອງດຳເນີນການຕິດຕາມກວດກາການເຄື່ອນໄຫວຂອງວິສາຫະກິດລົງທຶນ
ຕາມຂັ້ນຕອນດັ່ງນີ້:

- ຕິດຕາມການແຈ້ງທຶນຈົດທະບຽນຂອງວິສາຫະກິດລົງທຶນ ກໍລະນີວິສາຫະກິດລົງທຶນບໍ່
ປະຕິບັດຕາມເງື່ອນໄຂການແຈ້ງທຶນຕາມທີ່ໄດ້ກຳນົດໄວ້ໃນມາດຕາ 23 ຂອງດຳລັດ
ສະບັບນີ້, ຄລທ ຕ້ອງແຈ້ງລົບລ້າງໃບອະນຸຍາດລົງທຶນ ຂອງວິສາຫະກິດລົງທຶນດັ່ງກ່າວ;
- ຕິດຕາມ ແລະຊຸກຍູ້ການອອກອະນຸຍາດດຳເນີນກິດຈະການ ແລະອະນຸຍາດຕ່າງໆຂອງ
ຂະແໜງການທີ່ກ່ຽວຂ້ອງ;
- ຕິດຕາມການເຄື່ອນໄຫວການດຳເນີນກິດຈະການຂອງວິສາຫະກິດລົງທຶນ, ໃນກໍລະນີ
ວິສາຫະກິດໃດໜຶ່ງ ທາກເຄື່ອນໄຫວບໍ່ສອດຄ່ອງຕາມກິດຈະການ, ລະບຽບການ ແລະ
ກົດໝາຍ ຄລທ ຕ້ອງອອກຈົດໝາຍແຈ້ງເຕືອນໄປຍັງວິສາຫະກິດດັ່ງກ່າວ ເພື່ອໃຫ້
ປັບປຸງແກ້ໄຂ ພາຍໃນ ກຳນົດເວລາ 30 ວັນລັດຖະການນັບແຕ່ມື້ໄດ້ຮັບຈົດໝາຍ
ແຈ້ງເຕືອນເປັນຕົ້ນໄປ, ຖ້າວິສາຫະກິດດັ່ງກ່າວ ທາກບໍ່ປັບປຸງແກ້ໄຂຕາມຈົດໝາຍ
ແຈ້ງເຕືອນນັ້ນ ຄລທ ຈະດຳເນີນມາດຕະການຕາມທີ່ໄດ້ກຳນົດໄວ້ ໃນມາດຕາ 23
ຂອງກົດໝາຍວ່າດ້ວຍການສົ່ງເສີມ ການລົງທຶນພາຍໃນ;
- ຕິດຕາມການນຳເຂົ້າວັດຖຸດິບ, ອຸປະກອນ, ເຄື່ອງຈັກ ແລະພາຫະນະຮັບໃຊ້ການ
ຜະລິດໂດຍກົງ ເພື່ອໃຫ້ສອດຄ່ອງຕາມແຜນການນຳເຂົ້າປະຈຳປີຂອງວິສາຫະກິດລົງ

ທຶນ, ຖ້າວິສາຫະກິດ ຫາກນຳໃຊ້ວັດຖຸດິບ, ອຸປະກອນ, ເຄື່ອງຈັກ ແລະພາຫະນະຮັບໃຊ້ ການຜະລິດໂດຍກົງ ບໍ່ສອດຄ່ອງກັບເປົ້າໝາຍການລົງທຶນ ຄລທ ຈະປະສານສົມທົບ ກັບຂະແໜງການກ່ຽວຂ້ອງ ເພື່ອປະຕິບັດຕາມມາດຕະການ ທີ່ໄດ້ກຳນົດໄວ້ໃນກົດ ໝາຍ ວ່າດ້ວຍພາສີ ແລະ ກົດໝາຍວ່າດ້ວຍ ສ່ວຍສາອາກອນ.

ມາດຕາ 50. ການປະເມີນຜົນ

ການປະເມີນຜົນເພື່ອກຳນົດຈຸດເດັ່ນ ຫລືຈຸດປົກພ່ອງໃນການດຳເນີນກິດຈະການ ຂອງວິສາຫະກິດລົງທຶນ ຕ້ອງອີງໃສ່ເງື່ອນໄຂ ດັ່ງນີ້:

1. ການແຈ້ງທຶນ;
2. ການນຳໃຊ້ວັດຖຸດິບພາຍໃນ;
3. ການຜະລິດເພື່ອສົ່ງອອກ;
4. ການປະຕິບັດພັນທະທາງດ້ານພາສີ-ອາກອນ;
5. ການສົ່ງບົດລາຍງານການເຄື່ອນໄຫວຂອງວິສາຫະກິດ;
6. ການປົກປັກຮັກສາສິ່ງແວດລ້ອມ;
7. ການນຳໃຊ້ແຮງງານ;
8. ການປະຕິບັດລະບອບສະຫວັດດີການສັງຄົມ;
9. ການປະຕິບັດຕາມຂັ້ນຕອນທີ່ໄດ້ກຳນົດໄວ້ໃນບົດວິພາກເສດຖະກິດ-ເຕັກນິກ ຫລື ສັນຍາ;
10. ການຮັກສາຊັບສິນ ຂອງວິສາຫະກິດລົງທຶນ ບໍ່ໃຫ້ຫຼຸດທຶນຈົດທະບຽນ;
11. ຜົນຕອບແທນທາງກົງ ແລະ ທາງອ້ອມ, ຜົນກະທົບໄລຍະສັ້ນ ແລະ ໄລຍະຍາວ;
12. ການປະຕິບັດລະບຽບກົດໝາຍ;

ມາດຕາ 51. ການຕິດຕາມກວດກາ ກິດຈະການທີ່ພົວພັນເຖິງການສຳປະທານສິດຈາກລັດຖະບານ

ການຕິດຕາມກວດກາການເຄື່ອນໄຫວຂອງວິສາຫະກິດທີ່ມີສັນຍາກັບລັດຖະບານ ຄລທ ແລະຂະແໜງການກ່ຽວຂ້ອງ ເປັນຜູ້ຕິດຕາມການເຄື່ອນໄຫວຂອງວິສາຫະກິດ ຢ່າງເປັນປົກກະຕິ ໂດຍອີງຕາມຂັ້ນຕອນການປະຕິບັດສິດ ແລະພັນທະຂອງວິສາຫະກິດ ລົງທຶນທີ່ໄດ້ກຳນົດໄວ້ໃນສັນຍາ. ຖ້າເຫັນວ່າການປະຕິບັດສິດ ແລະພັນທະຂອງວິສາ ຫະກິດລົງທຶນ ຫາກບໍ່ສອດຄ່ອງຕາມທີ່ໄດ້ກຳນົດໄວ້ໃນສັນຍາ, ຄລທ ຈະເປັນຜູ້ອອກ ຈົດໝາຍແຈ້ງເຕືອນວິສາຫະກິດດັ່ງກ່າວ ເຊິ່ງວິສາຫະກິດດັ່ງກ່າວຕ້ອງແກ້ໄຂປັບປຸງຂໍ້ປົກ ພ່ອງຂອງຕົນ ພາຍໃນກຳນົດເວລາສູງສຸດບໍ່ເກີນ 60 ວັນລັດຖະການ ນັບແຕ່ມື້ອອກຈົດ ໝາຍແຈ້ງເຕືອນເປັນຕົ້ນໄປ (ຍົກເວັ້ນແຕ່ກຳນົດເວລາດັ່ງກ່າວໄດ້ລະບຸໄວ້ເປັນຢ່າງອື່ນ ໃນສັນຍາ).

ມາດຕາ 52. ການສະຫຼຸບລາຍງານ

ຄລທ ຕ້ອງສະຫຼຸບລາຍງານສະພາບການຈັດຕັ້ງປະຕິບັດວຽກງານການລົງທຶນໃນຂອບເຂດທົ່ວປະເທດ ໃຫ້ລັດຖະບານຊາບ ປະຈຳປີ, ປະຈຳ 5 ປີ ແລະ ໄລຍະຍາວ.

ໃນກໍລະນີມີຄວາມຈຳເປັນ ຕ້ອງລາຍງານຂຶ້ນເທິງກຸ່ມກົວກັບວຽກງານການລົງທຶນ, ຄລທ ຕ້ອງສະຫຼຸບລາຍງານ ຕາມຄວາມຮຽກຮ້ອງຕ້ອງການຂອງວຽກງານເປັນ ແຕ່ລະໄລຍະ.

ຫມວດທີ XI ການແກ້ໄຂຂໍ້ຂັດແຍ່ງ

ມາດຕາ 53. ການແກ້ໄຂຂໍ້ຂັດແຍ່ງພາຍໃນຂອງວິສາຫະກິດ

ໃນກໍລະນີເກີດຂໍ້ຂັດແຍ່ງລະຫວ່າງຜູ້ຮຸ້ນ ຫຼື ຂໍ້ຂັດແຍ່ງອື່ນໆໃນການດຳເນີນທຸລະກິດຂອງວິສາຫະກິດປະສົມ ຄູ່ກໍລະນີຕ້ອງດຳເນີນການໄກ່ເກ່ຍດ້ວຍວິທີປະນີປະນອມກັນເສຍກ່ອນ, ຖ້າຫາກຍັງບໍ່ສາມາດແກ້ໄຂຂໍ້ຂັດແຍ່ງດັ່ງກ່າວໄດ້ ຄູ່ກໍລະນີສາມາດຍື່ນຄຳຮ້ອງເພື່ອຂໍການໄກ່ເກ່ຍຢູ່ ຄລທ ບ່ອນທີ່ຕົນໄດ້ຮັບອະນຸຍາດ ເພື່ອໃຫ້ດຳເນີນການໄກ່ເກ່ຍພາຍໃນກຳນົດເວລາ 30 ວັນລັດຖະການ, ຖ້າຫາກຍັງແກ້ໄຂບໍ່ໄດ້ ໃຫ້ຄູ່ກໍລະນີຍື່ນຄຳຮ້ອງຕໍ່ອົງການແກ້ໄຂຂໍ້ຂັດແຍ່ງທາງດ້ານເສດຖະກິດ ຫຼື ຂະບວນການຍຸຕິທຳຕາມການຕົກລົງຂອງຄູ່ກໍລະນີ.

ມາດຕາ 54. ການແກ້ໄຂຂໍ້ຂັດແຍ່ງຂອງວິສາຫະກິດ ທີ່ພົວພັນເຖິງການໃຫ້ສິດສຳປະທານຂອງລັດຖະບານ

ໃນກໍລະນີເກີດຂໍ້ຂັດແຍ່ງໃນວິສາຫະກິດ ທີ່ມີສັນຍາກັບລັດຖະບານ, ຄູ່ກໍລະນີ ຕ້ອງໄດ້ດຳເນີນການແກ້ໄຂຂໍ້ຂັດແຍ່ງ ຕາມທີ່ໄດ້ກຳນົດໄວ້ໃນສັນຍາ ເຊິ່ງຫລັກການໃນການດຳເນີນການແກ້ໄຂຂໍ້ຂັດແຍ່ງໃນເບື້ອງຕົ້ນ ຕ້ອງໄດ້ເລືອກເອົາວິທີການແກ້ໄຂຂໍ້ຂັດແຍ່ງທາງດ້ານເສດຖະກິດ ໂດຍສອດຄ່ອງກັບກົດໝາຍຂອງ ສປປ ລາວ ເສຍກ່ອນ. ຖ້າຫາກຄູ່ກໍລະນີ ຍັງບໍ່ສາມາດແກ້ໄຂຂໍ້ຂັດແຍ່ງດັ່ງກ່າວໄດ້ ກໍ່ສາມາດເລືອກເອົາວິທີການອື່ນຕາມການຕົກລົງຂອງຄູ່ກໍລະນີ.

ມາດຕາ 55. ຂອບເຂດສິດໃນການແກ້ໄຂຂໍ້ຂັດແຍ່ງ

ຄລທ ຈະດຳເນີນການແກ້ໄຂຂໍ້ຂັດແຍ່ງຂອງວິສາຫະກິດລົງທຶນ ທີ່ໄດ້ຮັບອະນຸຍາດລົງທຶນຢ່າງຖືກຕ້ອງຕາມກົດໝາຍຢູ່ ສປປ ລາວ ຕາມຂອບເຂດສິດໃນການອະນຸຍາດລົງທຶນ ທີ່ໄດ້ກຳນົດໄວ້ໃນມາດຕາ 43 ແລະ ມາດຕາ 44 ຂອງດຳລັດສະບັບນີ້.

ຫມວດທີ XII ບົດບັນຍັດສຸດທ້າຍ

ມາດຕາ 56. ອົງການ ຈັດຕັ້ງປະຕິບັດ

ຄລທ ແລະ ບັນດາພາກສ່ວນທີ່ກ່ຽວຂ້ອງມີໜ້າທີ່ຈັດຕັ້ງປະຕິບັດ ດຳລັດສະບັບນີ້ ຢ່າງເຂັ້ມງວດ.

ມາດຕາ 57. ຜົນສັກສິດໃນການນຳໃຊ້

57.1 ການໃຫ້ນະໂຍບາຍທາງດ້ານອາກອນກຳໄລ: ວິສາຫະກິດລົງທຶນພາຍໃນ ທີ່ລົງທຶນພາຍໃຕ້ກົດໝາຍວ່າດ້ວຍການສົ່ງເສີມການລົງທຶນພາຍໃນ ສະບັບເລກທີ 03/95/ສພຊ, ລົງວັນທີ 14 ຕຸລາ 1995 ທີ່ມາຂໍອະນຸຍາດລົງທຶນຄືນໃໝ່ ຕາມກົດໝາຍສະບັບປັບປຸງ ຈະໄດ້ຮັບນະໂຍບາຍທາງດ້ານອາກອນກຳໄລ ນັບແຕ່ວັນທີ່ໄດ້ຮັບໃບອະນຸຍາດລົງທຶນພາຍໃນ ຕາມກົດໝາຍສະບັບປັບປຸງ ເປັນຕົ້ນໄປ;

57.2 ວິສາຫະກິດລົງທຶນພາຍໃນ ທີ່ລົງທຶນຖືກຕ້ອງຕາມເຂດ ແລະ ຂະແໜງການ ຕາມທີ່ກຳນົດໄວ້ໃນມາດຕາ 9 ແລະ ມາດຕາ 10 ຂອງກົດໝາຍວ່າດ້ວຍການສົ່ງເສີມການລົງທຶນພາຍໃນສະບັບເລກທີ 10/ສພຊ, ລົງວັນທີ 22 ຕຸລາ 2004 ທີ່ໄດ້ລົງທຶນພາຍໃຕ້ກົດໝາຍວ່າດ້ວຍການສົ່ງເສີມການລົງທຶນພາຍໃນ ສະບັບເລກທີ 03/95/ສພຊ, ລົງວັນທີ 14 ຕຸລາ 1995 ຖ້າມີຈຸດປະສົງ ຕ້ອງການໄດ້ຮັບສິດປະຕິບັດພາຍໃຕ້ ກົດໝາຍວ່າດ້ວຍການສົ່ງເສີມການລົງທຶນພາຍໃນ ສະບັບ ເລກທີ 10/ສພຊ, ລົງວັນທີ 22 ຕຸລາ 2004 ຕ້ອງໄດ້ຍື່ນຄຳຮ້ອງຂໍລົງທຶນຄືນໃໝ່ ເຊິ່ງການປະກອບເອກະສານ ຈະໄດ້ປະກອບເອກະສານແຕ່ສ່ວນທີ່ຈຳເປັນ. ຫຼັງຈາກນັ້ນ, ຄລທ ຈະພິຈາລະນາ ອອກໃບອະນຸຍາດລົງທຶນພາຍໃຕ້ກົດໝາຍວ່າດ້ວຍ ການສົ່ງເສີມການລົງທຶນພາຍໃນ ສະບັບເລກທີ 10/ສພຊ, ລົງວັນທີ 22 ຕຸລາ 2004 ໂດຍບໍ່ຈຳເປັນຕ້ອງໄດ້ຂໍຄຳເຫັນ ຂະແໜງການ ແລະ ທ້ອງຖິ່ນທີ່ກ່ຽວຂ້ອງອີກ ເນື່ອງຈາກວ່າ ວິສາຫະກິດດັ່ງກ່າວ ໄດ້ດຳເນີນກິດຈະການເປັນປົກກະຕິຢູ່ແລ້ວ, ແຕ່ຜູ້ລົງທຶນຕ້ອງການໄດ້ສິດ, ພັນທະ ແລະ ຜົນປະໂຫຍດ ພາຍໃຕ້ກົດໝາຍ ສະບັບປັບປຸງເທົ່ານັ້ນ.

57.3 ດຳລັດສະບັບນີ້ ມີຜົນສັກສິດ ນັບແຕ່ມີລົງລາຍເຊັນເປັນຕົ້ນໄປ ແລະ ປຸງແທນດຳລັດສະບັບເລກທີ 099/ນຍ; ລົງວັນທີ 29 ສິງຫາ 1997.

ດຳລັດ, ຂໍ້ກຳນົດ, ບົດບັນຍັດ, ລະບຽບການໃດທີ່ຂັດກັບດຳລັດສະບັບນີ້ ລ້ວນແຕ່ຖືກຍົກເລີກ.

ນາຍົກລັດຖະມົນຕີ ແຫ່ງ ສປປ ລາວ.



ບຸນຍັງ ວໍລະຈິດ